



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສະພາແຫ່ງຊາດ

ເລກທີ 56 /ສພຊ

## ມະຕິຕົກລົງ

ຂອງ

ສະພາແຫ່ງຊາດ ແຫ່ງ

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການຕົກລົງຮັບຮອງເອົາກົດໝາຍ ວ່າດ້ວຍ ອາຍາ ສະບັບປັບປຸງ

ອີງຕາມມາດຕາ 40 ຂໍ້ 2 ຂອງລັດຖະທຳມະນູນ ແລະມາດຕາ 2 ຂໍ້ 2 ຂອງກົດໝາຍວ່າດ້ວຍ ສະພາແຫ່ງຊາດ ແຫ່ງສາທາລະນະລັດ ປະຊາທິປະໄຕ ປະຊາຊົນລາວ ກ່ຽວກັບສິດ ແລະໜ້າທີ່ ຂອງສະພາແຫ່ງຊາດ.

ອີງຕາມມະຕິຕົກລົງຂອງສະພາແຫ່ງຊາດ ກ່ຽວກັບແຜນການສ້າງ ແລະປັບປຸງກົດໝາຍ 5 ປີ ຂອງສະພາແຫ່ງຊາດຊຸດທີ່ V ສະບັບເລກທີ 71/ສພຊ. ລົງວັນທີ 12 ຕຸລາ 2002;

ພາຍຫລັງທີ່ກອງປະຊຸມສະໄໝ ສາມັນເທື່ອທີ່ 8 ຂອງສະພາແຫ່ງຊາດຊຸດທີ່ V ທີ່ໄດ້ຄົ້ນຄວ້າພິ ຈາລະນາຢ່າງກວ້າງຂວາງ ແລະເລິກເຊິ່ງກ່ຽວກັບເນື້ອໃນການປັບປຸງຂອງກົດໝາຍວ່າດ້ວຍ ອາຍາ ສະບັບປັບປຸງ ໃນວາລະປະຊຸມຕອນເຊົ້າຂອງວັນທີ 9 ພະຈິກ 2005.

### ກອງປະຊຸມໄດ້ຕົກລົງ:

ມາດຕາ 1: ຮັບຮອງເອົາກົດໝາຍວ່າດ້ວຍ ອາຍາ ສະບັບປັບປຸງດ້ວຍຄະແນນສຽງເຫັນດີເປັນສ່ວນຫລາຍ

ມາດຕາ 2: ມະຕິຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ

ນະຄອນຫລວງວຽງຈັນ, ວັນທີ 9 ພະຈິກ 2005

ປະທານສະພາແຫ່ງຊາດ

ສະພານ ວິຍະເກດ



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ເລກທີ 142 /ສປປ

**ລັດຖະດຳລັດ**  
**ຂອງປະທານປະເທດ**  
**ສາທາລະນະລັດ ປະຊາທິປະໄຕ ປະຊາຊົນລາວ**  
**ກ່ຽວກັບການປະກາດໃຊ້ກົດໝາຍວ່າດ້ວຍ ອາຍາ ສະບັບປັບປຸງ**

- ອີງຕາມລັດຖະທຳມະນູນ ແຫ່ງສາທາລະນະລັດປະຊາທິປະໄຕປະຊາຊົນລາວ ໝວດທີ V ມາດຕາ 67 ຂໍ້ 1 ກ່ຽວກັບການປະກາດໃຊ້ລັດຖະທຳມະນູນ ແລະກົດໝາຍທີ່ສະພາແຫ່ງຊາດໄດ້ຕົກລົງຮັບຮອງເອົາແລ້ວ;
- ອີງຕາມມະຕິຕົກລົງຂອງສະພາແຫ່ງຊາດ ແຫ່ງສາທາລະນະລັດປະຊາທິປະໄຕປະຊາຊົນລາວ ສະບັບເລກທີ 56 /ສພຊ, ລົງວັນທີ 9 ພະຈິກ 2005 ກ່ຽວກັບການຮັບຮອງເອົາກົດໝາຍວ່າດ້ວຍ ອາຍາ ສະບັບປັບປຸງ;
- ອີງຕາມການສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 19/ ຄປຈ, ລົງວັນທີ 18 ພະຈິກ 2005.

**ປະທານປະເທດ**  
**ສາທາລະນະລັດປະຊາທິປະໄຕປະຊາຊົນລາວອອກລັດຖະດຳລັດ:**

- ມາດຕາ 1:** ປະກາດໃຊ້ກົດໝາຍວ່າດ້ວຍ ອາຍາ ສະບັບປັບປຸງ.
- ມາດຕາ 2:** ລັດຖະດຳລັດສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ນະຄອນຫລວງວຽງຈັນ, ວັນທີ 9 ທັນວາ 2005  
ປະທານປະເທດແຫ່ງ ສປປລາວ  
ຄຳໄຕ ສີພັນດອນ



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສະພາແຫ່ງຊາດ

ເລກທີ 12 /ສພຊ

ນະຄອນຫລວງວຽງຈັນ, ວັນທີ 09 ພະຈິກ 2005

## ກົດໝາຍ ອາຍາ ສະບັບປັບປຸງ

### ພາກທີ໒ ໄປ

#### ໝວດທີ 1

#### ວ່າດ້ວຍ ຫລັກການລວມ

#### ມາດຕາ 1. ໜ້າທີ່ຂອງກົດໝາຍອາຍາ

ກົດໝາຍອາຍາ ມີໜ້າທີ່ປົກປັກຮັກສາລະບອບການເມືອງ, ເສດຖະກິດ ແລະ ສັງຄົມຂອງ ສາທາລະນະລັດ ປະຊາທິປະໄຕ ປະຊາຊົນລາວ, ກຳມະສິດຂອງລັດ, ຂອງລວມໝູ່ ແລະ ຂອງ ບຸກຄົນ, ຊີວິດ, ສຸຂະພາບ, ສິດ ແລະ ເສລີພາບຂອງພົນລະເມືອງ, ຄວາມສະຫງົບຂອງຊາດ ແລະ ຄວາມເປັນລະບຽບຮຽບຮ້ອຍຂອງສັງຄົມ, ຕົ້ນ ແລະ ກັນການກະທຳຜິດ ແລະ ສຶກສາອົບ ຮົມພົນລະເມືອງທຸກຄົນໃຫ້ມີຄວາມຕື່ນຕົວເຄົາລົບກົດໝາຍ.

ເພື່ອປະຕິບັດໜ້າທີ່ດັ່ງກ່າວ ກົດໝາຍສະບັບນີ້ ໄດ້ກຳນົດວ່າ ການກະທຳອັນໃດທີ່ເປັນ ອັນຕະລາຍຕໍ່ສັງຄົມ ແມ່ນເປັນການກະທຳຜິດທາງອາຍາ ແລ້ວຈຶ່ງໄດ້ກຳນົດໂທດໃສ່ຜູ້ກະທຳ ຜິດ.

#### ມາດຕາ 2(ໃໝ່). ພື້ນຖານຂອງຄວາມຮັບຜິດຊອບທາງອາຍາ

ບຸກຄົນຜູ້ໃດຈະມີຄວາມຮັບຜິດຊອບທາງອາຍາ ແລະ ຈະຖືກລົງໂທດທາງອາຍາໄດ້ກໍຕໍ່ ເມື່ອບຸກຄົນຜູ້ນັ້ນຫາກມີການກະທຳໂດຍເຈດຕະນາ ຫລື ດ້ວຍຄວາມບໍ່ລະມັດລະວັງທີ່ເປັນ ອັນຕະ ລາຍຕໍ່ສັງຄົມ ຊຶ່ງໄດ້ກຳນົດໄວ້ໃນກົດໝາຍອາຍາ ຫລື ກົດໝາຍອື່ນ ຂອງ ສປປ ລາວ ທີ່ໄດ້ກຳນົດ ໂທດທາງອາຍາ ແລະ ໃນເມື່ອມີຄຳຕັດສິນຂອງສານເທົ່ານັ້ນ.

## ໝວດທີ 2

### ວ່າດ້ວຍຂອບເຂດຂອງການນຳໃຊ້ກົດໝາຍອາຍາ.

ມາດຕາ 3(ໃໝ່). ການນຳໃຊ້ກົດໝາຍອາຍາໃນດິນແດນສາທາລະນະລັດປະຊາທິປະໄຕປະຊາຊົນລາວ ກົດໝາຍອາຍາສະບັບນີ້ ມີຜົນສັກສິດໃນທົ່ວ ສປປ ລາວ. ບຸກຄົນຜູ້ໃດຫາກໄດ້ກະທຳ ຜິດທາງອາຍາຢູ່ໃນດິນແດນ ສປປ ລາວ ກໍຈະໄດ້ຮັບຜິດຊອບຕາມກົດໝາຍອາຍາ ຫລື ກົດ ໝາຍອື່ນ ຂອງ ສປປ ລາວ ທີ່ໄດ້ກຳນົດໂທດທາງອາຍາ.

ຜູ້ຕາງໜ້າທາງການທູດ ຫລື ບຸກຄົນທີ່ໄດ້ຮັບອະພິສິດທາງການທູດຕາມສັນຍາລະຫວ່າງ ຊາດ ຊຶ່ງໄດ້ກະທຳຜິດໃນດິນແດນ ສປປ ລາວ ກໍຈະໄດ້ຮັບການແກ້ໄຂທາງການທູດ.

ມາດຕາ 4. ການນຳໃຊ້ກົດໝາຍອາຍານອກດິນແດນ ສາທາລະນະລັດ ປະຊາທິປະໄຕ ປະຊາຊົນລາວ ພົນລະເມືອງລາວ ຜູ້ທີ່ໄດ້ກະທຳຜິດທາງອາຍາຢູ່ນອກດິນແດນ ສປປ ລາວ ກໍຈະໄດ້ຮັບ ຜິດຊອບທາງອາຍາ ຖ້າວ່າການກະທຳດັ່ງກ່າວ ຫາກໄດ້ກຳນົດໄວ້ໃນກົດໝາຍອາຍາ ຫລື ກົດໝາຍອື່ນຂອງ ສປປ ລາວ ທີ່ໄດ້ກຳນົດໂທດທາງອາຍາ.

ຄົນຕ່າງດ້າວ ແລະ ບຸກຄົນທີ່ບໍ່ມີສັນຊາດທີ່ຢູ່ ຫລື ອາໄສຢູ່ໃນ ສປປ ລາວ ຫາກໄດ້ກະທຳ ຜິດທາງອາຍາຢູ່ນອກດິນແດນ ສປປ ລາວ ກໍຈະໄດ້ຮັບຜິດຊອບທາງອາຍາເຊັ່ນດຽວກັນ.

ຄົນຕ່າງປະເທດທີ່ໄດ້ກະທຳຜິດທາງອາຍາຢູ່ນອກດິນແດນ ສປປ ລາວ ຈະໄດ້ຮັບຜິດຊອບ ທາງອາຍາຕໍ່ກົດໝາຍຂອງ ສປປ ລາວ ໃນກໍລະນີທີ່ໄດ້ກຳນົດໄວ້ໃນສັນຍາ ລະຫວ່າງຊາດ.

ມາດຕາ 5. ການນຳໃຊ້ກົດໝາຍອາຍາໃນກາລະເວລາ

ກົດໝາຍສະບັບນີ້ ນຳອອກປະຕິບັດນັບແຕ່ວັນທີ່ກົດໝາຍໄດ້ຖືກປະກາດໃຊ້ເປັນຕົ້ນໄປ.

ກົດໝາຍໃໝ່ທີ່ໄດ້ກຳນົດການລົງໂທດເບົາກວ່າ ຫລື ໄດ້ລົບລ້າງການກະທຳຜິດທາງອາ ຍາ ທີ່ກົດໝາຍເກົ່າໄດ້ກຳນົດໄວ້ນັ້ນຈະມີຜົນສັກສິດຢ້ອນຫລັງ.

ກົດໝາຍໃໝ່ທີ່ໄດ້ກຳນົດການກະທຳຜິດໃໝ່ ຫລື ການລົງໂທດໜັກກວ່າທີ່ກົດໝາຍ ເກົ່າໄດ້ກຳນົດໄວ້ຈະບໍ່ມີຜົນສັກສິດຢ້ອນຫລັງ.

## ໝວດທີ 3

### ວ່າດ້ວຍການກະທຳຜິດ ແລະ ຜູ້ກະທຳຜິດ

ມາດຕາ 6(ໃໝ່). ນິຍາມການກະທຳຜິດ

ທຸກການກະທຳ ຫລື ການເມີນເສີຍທີ່ເປັນອັນຕະລາຍຕໍ່ລະບອບການເມືອງ, ເສດຖະກິດ ຫລື ສັງຄົມຂອງ ສປປລາວ, ຕໍ່ກຳມະສິດຂອງລັດ, ຂອງລວມໝູ່ ແລະ ຂອງບຸກຄົນ, ຊີວິດ, ສຸຂະພາບ, ກຽດສັກສີ, ສິດ, ເສລີພາບຂອງພົນລະເມືອງ, ຄວາມສະຫງົບຂອງຊາດ ຫລື ຄວາມ ເປັນລະບຽບຮຽບຮ້ອຍຂອງສັງຄົມ ຊຶ່ງບົ່ງໄວ້ໃນກົດໝາຍອາຍາ ຫລື ກົດໝາຍອື່ນຂອງ ສປປ ລາວ ທີ່ໄດ້ກຳນົດ ໂທດທາງອາຍາ ຈະຖືວ່າເປັນການກະທຳຜິດທາງອາຍາ.

ທຸກການກະທຳ ຫລື ການເມີນເສີຍທີ່ມີອົງປະກອບຂອງການກະທຳຜິດທາງອາຍາຢ່າງ ຄົບຖ້ວນ ແຕ່ໄດ້ກໍ່ຄວາມເສັຽຫາຍຕໍ່ກ່ວາ 500.000 ກີບ ຈະບໍ່ຖືວ່າເປັນການກະທຳຜິດທາງອາ ຍາ ຍົກເວັ້ນການກະທຳຜິດທີ່ບໍ່ເຂັດຫລາຍ ຫລື ເປັນອາຈິນ.

**ມາດຕາ 7(ໃໝ່). ອົງປະກອບຂອງການກະທຳຜິດ**

ອົງປະກອບຂອງການກະທຳຜິດທາງອາຍາ ແມ່ນບັນດາເຄື່ອງໝາຍທາງດ້ານພາວະວິ ໄສ ແລະ ອັດຕະວິໄສ ຂອງການປະພຶດ ທີ່ກົດໝາຍອາຍາຖືວ່າເປັນການກະທຳຜິດ.

ການກະທຳຜິດທາງອາຍາ ມີ ສີ່ ອົງປະກອບ ດັ່ງນີ້:

- ອົງປະກອບທາງດ້ານວັດຖຸກຳ;
- ອົງປະກອບທາງດ້ານພາວະວິໄສ;
- ອົງປະກອບທາງດ້ານອັດຕະວິໄສ;
- ອົງປະກອບທາງດ້ານເຈົ້າກຳ.

ອົງປະກອບທາງດ້ານວັດຖຸກຳຂອງການກະທຳຜິດ ແມ່ນສາຍພົວພັນສັງຄົມທີ່ຖືກຄຸ້ມຄອງ ໂດຍກົດໝາຍອາຍາ ແລະ ທີ່ໄດ້ຮັບການແຕະຕ້ອງຈາກການກະທຳຜິດ;

ອົງປະກອບທາງດ້ານພາວະວິໄສຂອງການກະທຳຜິດ ແມ່ນບັນດາເຄື່ອງໝາຍພາຍນອກ ຂອງພຶດຕິກຳ ທີ່ໄດ້ສ້າງ ຫລື ແນໃສ່ສ້າງຄວາມເສັຽຫາຍໃຫ້ແກ່ສາຍພົວພັນສັງຄົມ ທີ່ຖືກຄຸ້ມຄອງ ໂດຍກົດໝາຍອາຍາ ລວມທັງວັນເວລາ, ສະຖານທີ່, ພາຫະນະ, ອຸປະກອນ, ສະພາບ ແລະ ວິທີປະກອບການກະທຳຜິດດັ່ງກ່າວ;

ອົງປະກອບທາງດ້ານອັດຕະວິໄສຂອງການກະທຳຜິດ ແມ່ນບັນດາເຄື່ອງໝາຍຕ່າງໆທາງ ດ້ານທັດສະນະ, ແນວຄິດຂອງບຸກຄົນຜູ້ກະທຳຜິດ ຕໍ່ການກະທຳຜິດຂອງຕົນທີ່ສະແດງອອກພາຍ ນອກ ຕໍ່ການກະທຳຜິດໂດຍຜ່ານພຶດຕິກຳ;

ອົງປະກອບທາງດ້ານເຈົ້າກຳຂອງການກະທຳຜິດ ແມ່ນຜູ້ກະທຳຜິດຊຶ່ງຕ້ອງແມ່ນບຸກຄົນທີ່ ມີສະຕິສຳປະຊັນຍະ, ບໍ່ເປັນຄົນບ້າເສັຽຈິດ ແລະເຖິງກະສຽນອາຍຸທາງອາຍາ ສິບຫ້າປີຂຶ້ນໄປ.

**ມາດຕາ 8(ໃໝ່). ສະຖານການກະທຳຜິດ**

ການກະທຳຜິດ ແບ່ງອອກເປັນ ສາມ ສະຖານດັ່ງນີ້:

- ລະຫູໂທດ ແມ່ນການກະທຳຜິດທີ່ກົດໝາຍໄດ້ກຳນົດໂທດຕຳນິວິຈານຕໍ່ໜ້າມະຫາ ຊົນ ຫລື ໂທດປັບໃໝ;
- ໂທສານຸໂທດ ແມ່ນການກະທຳຜິດທີ່ກົດໝາຍໄດ້ກຳນົດໂທດດັດສ້າງໂດຍບໍ່ຕັດອິດ ສະລະພາບ ຫລື ໂທດຕັດອິດສະລະພາບ ແຕ່ສາມເດືອນຫາສິບປີ ແລະ ໂທດປັບ ໃໝ;
- ຄະນຸໂທດ ແມ່ນການກະທຳຜິດທີ່ກົດໝາຍໄດ້ກຳນົດໂທດຕັດອິດສະລະພາບແຕ່ ຫ້າປີຂຶ້ນໄປຫາຕະຫລອດຊີວິດ ພ້ອມທັງໂທດປັບໃໝ ແລະໂທດປະທານຊີວິດ.

**ມາດຕາ 9. ການກະທຳຜິດໂດຍເຈຕະນາ**

ການກະທຳໂດຍເຈຕະນາ ແມ່ນການກະທຳ ຫລື ການເມີນເສີຍ ຊຶ່ງຜູ້ກະທຳຮູ້ວ່າການກະທຳ ຫລື ການເມີນເສີຍຂອງຕົນນັ້ນ ເປັນອັນຕະລາຍຕໍ່ສັງຄົມ ແລະ ກໍຄາດຄະເນໄດ້ເຖິງຜົນສະທ້ອນຂອງການກະທຳ ຫລື ການເມີນເສີຍ ແຕ່ຈິງໃຈເຮັດ ຫລື ປະປ່ອຍໃຫ້ມັນເກີດຂຶ້ນ.

**ມາດຕາ 10. ການກະທຳຜິດດ້ວຍຄວາມບໍ່ລະມັດລະວັງ**

ການກະທຳຜິດດ້ວຍຄວາມບໍ່ລະມັດລະວັງ ແມ່ນການກະທຳ ຫລື ການເມີນເສີຍ ຊຶ່ງຜູ້ກະທຳຜິດຄາດຄະເນໄດ້ວ່າ ການກະທຳ ຫລື ການເມີນເສີຍຂອງຕົນນັ້ນອາດມີຜົນສະທ້ອນທີ່ເປັນອັນຕະລາຍຕໍ່ສັງຄົມ ແຕ່ຖືເບົາ ແລະ ເຊື່ອວ່າມັນຈະບໍ່ເກີດຂຶ້ນ ຫລື ບໍ່ຄາດຄະເນໄດ້ວ່າຜົນສະທ້ອນດັ່ງກ່າວ ຈະເກີດຂຶ້ນທັງໆ ທີ່ວ່າຕົນຕ້ອງຄາດຄະເນ ແລະ ສາມາດຄາດຄະເນໄດ້.

**ມາດຕາ 11. ການກະທຳຜິດຫລາຍສະຖານ**

ການກະທຳຜິດຫລາຍສະຖານ ແມ່ນການກະທຳຜິດຂອງບຸກຄົນຜູ້ໃດຜູ້ໜຶ່ງ ແຕ່ສອງຢ່າງຂຶ້ນໄປດ້ວຍການກະທຳອັນດຽວ ຫລື ດ້ວຍການກະທຳຫລາຍອັນ ທີ່ຜິດຕໍ່ຫລາຍມາດຕາຂອງກົດໝາຍອາຍາ ແລະ ຈະຖືກຕັດສິນພ້ອມໆກັນໃນສານດຽວກັນ.

**ມາດຕາ 12. ການກະທຳຜິດທີ່ບໍ່ເຂັດຫລາບ**

ການກະທຳຜິດທີ່ບໍ່ເຂັດຫລາບ ແມ່ນການກະທຳຜິດຂອງຜູ້ຖືກຕັດສິນລົງໂທດຕັດອິດສະລະພາບ ດ້ວຍການກະທຳຜິດໂດຍເຈຕະນາ ຊຶ່ງໄດ້ກະທຳຜິດໃໝ່ໂດຍເຈຕະນາອີກ ໃນເວລາປະຕິບັດໂທດຢູ່ນັ້ນ ຫລື ໄດ້ກະທຳຜິດໃໝ່ ໂດຍເຈຕະນາອີກໃນສະຖານດຽວກັນ ຫລື ຄ້າຍຄືກັນພາຍໃນ ກຳນົດຫ້າປີພາຍຫລັງທີ່ໄດ້ປະຕິບັດໂທດແລ້ວ.

**ມາດຕາ 13. ການກະກຽມໃຫ້ແກ່ການກະທຳຜິດ**

ການກະກຽມໃຫ້ແກ່ການກະທຳຜິດ ແມ່ນການທ້າງຫາພາຫະນະອຸປະກອນ, ການສ້າງເງື່ອນໄຂ ຫລື ບັດໃຈອື່ນໆໃຫ້ແກ່ການກະທຳຜິດໂດຍເຈຕະນາ.

ການກະກຽມໃຫ້ແກ່ການກະທຳຜິດ ຈະຖືກລົງໂທດໄດ້ກໍຕໍ່ເມື່ອຫາກເປັນອັນຕະລາຍຕໍ່ສັງຄົມ ຊຶ່ງໄດ້ກຳນົດໄວ້ໃນພາກສະເພາະຂອງກົດໝາຍອາຍາສະບັບນີ້ເທົ່ານັ້ນ.

ການກະກຽມໃຫ້ແກ່ການກະທຳຜິດ ຈະຖືກລົງໂທດຕາມມາດຕາທີ່ໄດ້ກຳນົດໂທດໃສ່ການກະທຳຜິດນັ້ນ.

**ມາດຕາ 14. ຄວາມພະຍາຍາມກໍ່ການກະທຳຜິດ**

ຄວາມພະຍາຍາມກໍ່ການກະທຳຜິດ ແມ່ນການລົງມືກະທຳຜິດສ່ວນໃດສ່ວນໜຶ່ງໂດຍເຈຕະນາ ແຕ່ຍ້ອນມີສາເຫດນອກຕົວມາຂັດຂວາງ ຊຶ່ງພາໃຫ້ການກະທຳດັ່ງກ່າວນັ້ນບໍ່ສຳເລັດຜົນ.

ຄວາມພະຍາຍາມກໍ່ການກະທຳຜິດ ຈະຖືກລົງໂທດໄດ້ກໍຕໍ່ເມື່ອຫາກເປັນອັນຕະລາຍຕໍ່ສັງຄົມ ຊຶ່ງໄດ້ກຳນົດໄວ້ໃນພາກສະເພາະຂອງກົດໝາຍອາຍາສະບັບນີ້ເທົ່ານັ້ນ.

ຄວາມພະຍາຍາມກໍ່ການກະທຳຜິດ ຈະຖືກລົງໂທດຕາມມາດຕາທີ່ໄດ້ກຳນົດໂທດໃສ່ການກະທຳຜິດນັ້ນ.

**ມາດຕາ 15. ການເລີກລົ້ມການກະທຳຜິດດ້ວຍຄວາມສະໝັກໃຈ**

ບຸກຄົນຜູ້ໃດ ຫາກໄດ້ຢຸດເຊົາການກະທຳຜິດຂອງຕົນດ້ວຍຄວາມສະໝັກໃຈ ໂດຍບໍ່ສືບຕໍ່ການກະທຳຜິດນັ້ນໃຫ້ສຳເລັດຜົນຢູ່ໃນໄລຍະຂອງການກະກຽມ ຫລື ຄວາມພະຍາຍາມກໍ່ຕາມ ບຸກຄົນຜູ້ນັ້ນຈະບໍ່ມີຄວາມຮັບຜິດຊອບທາງອາຍາ ເວັ້ນເສັ້ງແຕ່ການກະທຳນັ້ນ ຫາກມີອົງປະກອບເປັນການກະທຳຜິດອື່ນ.

**ມາດຕາ 16. ນິຍາມຜູ້ກະທຳຜິດ**

ຜູ້ກະທຳຜິດ ແມ່ນບຸກຄົນຜູ້ໃດຜູ້ໜຶ່ງ ທີ່ມີການກະທຳ ຫລື ການເມີນເສີຍ ຊຶ່ງເປັນອັນຕະລາຍຕໍ່ສັງຄົມ ແລະ ມີອົງປະກອບເປັນການກະທຳຜິດຕາມທີ່ກົດໝາຍໄດ້ກຳນົດໄວ້.

**ມາດຕາ 17(ໃໝ່). ການຮ່ວມກັນກະທຳຜິດ**

ການຮ່ວມກັນກະທຳຜິດ ແມ່ນການເຂົ້າຮ່ວມກະທຳຜິດໂດຍເຈດຕະນາແຕ່ສອງຄົນຂຶ້ນໄປ. ບັນດາຜູ້ຮ່ວມກັນກະທຳຜິດມີດັ່ງນີ້:

- ຕົວການ;
- ຜູ້ປະຕິບັດ;
- ຜູ້ຍຸຍົງ;
- ຜູ້ສົມຮູ້ຮ່ວມຄິດ.

ຕົວການ ແມ່ນຜູ້ທີ່ໄດ້ວາງແຜນການ, ຈັດຕັ້ງ ຫລື ບັນຊາການກະທຳຜິດ.

ຜູ້ປະຕິບັດ ແມ່ນຜູ້ທີ່ໄດ້ລົງມືກະທຳຜິດໂດຍກົງ.

ຜູ້ຍຸຍົງ ແມ່ນຜູ້ທີ່ຊຸກຍູ້ໃຫ້ຜູ້ອື່ນໄປກະທຳຜິດ.

ຜູ້ສົມຮູ້ຮ່ວມຄິດ ແມ່ນຜູ້ທີ່ໄດ້ໃຫ້ການຊ່ວຍເຫລືອໂດຍເຈດຕະນາໃນການກະທຳຜິດ ຫລື ໃຫ້ຄຳພັນສັນຍາລ່ວງໜ້າວ່າຈະຊຸກເຊື່ອງ, ປົກປິດຜູ້ກະທຳຜິດ, ພາຫະນະ, ອຸປະກອນໃນການກະທຳຜິດ, ຈະລົບລ້າງຮ່ອງຮອຍຂອງການກະທຳຜິດ ຫລື ຊຸກເຊື່ອງສິ່ງຂອງທີ່ຈະໄດ້ມາຈາກການກະທຳຜິດນັ້ນ.

**ໝວດທີ 4**

**ວ່າດ້ວຍການພື້ນຈາກຄວາມຮັບຜິດຊອບທາງອາຍາ**

**ມາດຕາ 18(ໃໝ່). ສາເຫດທີ່ພາໃຫ້ພົ້ນຈາກຄວາມຮັບຜິດຊອບທາງອາຍາ**

ສາເຫດທີ່ພາໃຫ້ພົ້ນຈາກຄວາມຮັບຜິດຊອບທາງອາຍາ ມີດັ່ງນີ້:

1. ການຖືກບັງຄັບ ແລະ ການຖືກຂົ່ມຂູ່ ;
2. ການປ້ອງກັນຕົວ;
3. ສະພາວະທີ່ຈຳເປັນ;
4. ການປະຕິບັດໜ້າທີ່ຕາມວິຊາຊີບ;
5. ການປະຕິບັດຕາມຄຳສັ່ງ;
6. ການຫຼິ້ນກິລາ;
7. ການກະທຳຜິດຊົງຈຳເປັນຕ້ອງມີຄຳຮ້ອງຟ້ອງຂອງຜູ້ຖືກເສັງຫາຍ;
8. ການໝົດອາຍຸຄວາມໃນການຮ້ອງຟ້ອງ.

**ມາດຕາ 19. ການຖືກບັງຄັບ ແລະ ການຖືກຂົ່ມຂູ່**

ບຸກຄົນຜູ້ໃດຫາກໄດ້ກະທຳຜິດດ້ວຍການຖືກບັງຄັບ ຫລື ການຖືກຂົ່ມຂູ່ ຊຶ່ງຕົນບໍ່ສາມາດຫລີກລ້ຽງໄດ້ ກໍຈະບໍ່ມີຄວາມຮັບຜິດຊອບທາງອາຍາ.

ໃນກໍລະນີທີ່ການກະທຳນັ້ນ ຫາກເປັນການກະທຳຜິດຖານຄະນຸໂທດ ການຖືກບັງຄັບ ຫລື ການຖືກຂົ່ມຂູ່ ເປັນພຽງແຕ່ສາເຫດທີ່ພາໃຫ້ມີການຫລຸດຜ່ອນຄວາມຮັບຜິດຊອບທາງອາຍາເທົ່ານັ້ນ.

**ມາດຕາ 20. ການປ້ອງກັນຕົວ**

ການປ້ອງກັນຕົວ ແມ່ນການກະທຳຂອງບຸກຄົນຜູ້ໃດຜູ້ໜຶ່ງ ທີ່ກໍ່ຂຶ້ນເພື່ອປົກປ້ອງຜົນປະໂຫຍດຂອງລັດ ຫລື ຂອງສັງຄົມ, ຊີວິດ, ສຸຂະພາບ, ສິດ ແລະ ຜົນປະໂຫຍດອັນຊອບທຳຂອງຕົນເອງ ຫລື ຂອງບຸກຄົນອື່ນ, ເພື່ອຕ້ານການບຸກລຸກທີ່ເປັນອັນຕະລາຍຕໍ່ສັງຄົມ. ແຕ່ການບຸກລຸກນັ້ນ ໃຫ້ມີຈິງ ແລະ ເປັນອັນຕະລາຍແທ້. ການປ້ອງກັນຕ້ອງກະທຳໃນເວລານັ້ນ ແລະ ບໍ່ໃຫ້ເກີນຂອບເຂດຂອງການບຸກລຸກ.

ບຸກຄົນຜູ້ໃດທີ່ໄດ້ທຳການປ້ອງກັນຕົວ ກໍຈະບໍ່ມີຄວາມຮັບຜິດຊອບທາງອາຍາ.

**ມາດຕາ 21. ສະພາວະທີ່ຈຳເປັນ**

ສະພາວະທີ່ຈຳເປັນ ແມ່ນການກະທຳດ້ວຍຄວາມຈຳເປັນຂອງບຸກຄົນຜູ້ໃດຜູ້ໜຶ່ງ ເພື່ອຫລີກເວັ້ນໄພອັນຕະລາຍທີ່ຂົ່ມຂູ່ຜົນປະໂຫຍດຂອງລັດ ຫລື ຂອງສັງຄົມ, ຊີວິດ, ສຸຂະພາບ, ສິດ ແລະ ຜົນປະໂຫຍດອັນຊອບທຳຂອງຕົນເອງ ຫລື ຂອງບຸກຄົນອື່ນ ແລະ ເມື່ອໄພອັນຕະລາຍດັ່ງກ່າວຫາກບໍ່ສາມາດຫລີກເວັ້ນໄດ້ດ້ວຍວິທີອື່ນ ແລະ ບໍ່ເກີດຈາກການກະທຳຜິດຂອງຕົນເອງ.

ຜົນເສັງຫາຍທີ່ເກີດຈາກການກະທຳນັ້ນ ຕ້ອງໜ້ອຍກວ່າຜົນເສັງຫາຍທີ່ຈະເກີດຂຶ້ນຈາກໄພອັນຕະລາຍ.

**ມາດຕາ 22(ໃໝ່). ການປະຕິບັດໜ້າທີ່ຕາມວິຊາຊີບ**

ການປະຕິບັດໜ້າທີ່ ຈະເປັນສາເຫດທີ່ພາໃຫ້ພົ້ນຈາກຄວາມຮັບຜິດຊອບທາງອາຍາໄດ້ກໍຕໍ່ເມື່ອມີເງື່ອນໄຂຄົບຖ້ວນດັ່ງນີ້:

1. ການກະທຳ ຕ້ອງຢູ່ໃນຂອບເຂດສິດ ແລະໜ້າທີ່ຂອງຕົນ;
2. ການກະທຳ ຕ້ອງຖືກຕ້ອງຕາມວິຊາສະເພາະ ແລະ ລະບຽບກົດໝາຍ.

**ມາດຕາ 23(ໃໝ່). ການປະຕິບັດຕາມຄຳສັ່ງ**

ການປະຕິບັດຕາມຄຳສັ່ງ ຈະຖືເປັນສາເຫດທີ່ພາໃຫ້ພົ້ນຈາກຄວາມຮັບຜິດຊອບທາງອາຍາ ໄດ້ກໍຕໍ່ເມື່ອມີເງື່ອນໄຂຄົບຖ້ວນດັ່ງນີ້:

1. ຕ້ອງໄດ້ຮັບຄຳສັ່ງຈາກຜູ້ມີສິດ ແລະ ໜ້າທີ່ອອກຄຳສັ່ງນັ້ນ;
2. ຄຳສັ່ງນັ້ນຕ້ອງຖືກຕ້ອງຕາມລະບຽບກົດໝາຍ;
3. ຜູ້ປະຕິບັດຄຳສັ່ງຕ້ອງມີສິດ ແລະ ໜ້າທີ່ປະຕິບັດຄຳສັ່ງນັ້ນ;
4. ຜູ້ປະຕິບັດຄຳສັ່ງຕ້ອງປະຕິບັດໃນຂອບເຂດຂອງຄຳສັ່ງ ແລະ ຖືກຕ້ອງຕາມລະບຽບ ກົດໝາຍ.

**ມາດຕາ 24(ໃໝ່). ການຫຼິ້ນກິລາ**

ການຫຼິ້ນກິລາ ຈະເປັນສາເຫດທີ່ພາໃຫ້ພົ້ນຈາກຄວາມຮັບຜິດຊອບທາງອາຍາໄດ້ກໍຕໍ່ເມື່ອ ການຫຼິ້ນກິລານັ້ນ ຫາກຢູ່ໃນຂອບເຂດກະຕິກາຂອງກິລາດັ່ງກ່າວ.

**ມາດຕາ 25. ການກະທຳຜິດຊົງຈຳເປັນຕ້ອງມີຄຳຮ້ອງຟ້ອງຂອງຜູ້ຖືກເສັງຫາຍ**

ໃນກໍລະນີທີ່ການກະທຳຜິດຫາກບໍ່ເປັນອັນຕະລາຍຮ້າຍແຮງຕໍ່ສັງຄົມ ຖ້າວ່າບໍ່ມີຄຳຮ້ອງຟ້ອງຂອງຜູ້ຖືກເສັງຫາຍ ກໍຈະດຳເນີນຄະດີບໍ່ໄດ້ຄື: ການທຳຮ້າຍຮ່າງກາຍລະຫວ່າງຍາດໃກ້ຊິດ ທີ່ບໍ່ມີບາດເຈັບສາຫັດ ຫລື ບໍ່ເສັງອົງຄະ, ການນິນທາ, ການໃສ່ຮ້າຍ, ການປ້ອຍດ່າ, ການໝົ່ນປະໝາດຊາກສົບ ຫລື ຊື່ສຽງຂອງຜູ້ຕາຍ, ການກະທຳຜິດຕໍ່ກຳມະສິດສ່ວນຕົວຂອງຍາດໃກ້ຊິດ, ການລ່ວງລະເມີດເຄຫະສະຖານ ແລະ ການລ່ວງລະເມີດຄວາມລັບສ່ວນຕົວ.

ການຖອນຄຳຮ້ອງຟ້ອງຂອງຜູ້ຖືກເສັງຫາຍ ກໍພາໃຫ້ການດຳເນີນຄະດີຢຸດຕິລົງ.

**ມາດຕາ 26. ການຫມົດອາຍຸຄວາມໃນການຮ້ອງຟ້ອງທາງອາຍາ**

ຈະບໍ່ສາມາດຮ້ອງຟ້ອງທາງອາຍາໄດ້ ຖ້າກາຍກຳນົດ:

- ໜຶ່ງປີ ສຳລັບການກະທຳຜິດໃນຖານລະຫຼຸໂທດ;
- ເຈັດປີ ສຳລັບການກະທຳຜິດໃນຖານໂທສານຸໂທດ;
- ສິບຫ້າປີ ສຳລັບການກະທຳຜິດໃນຖານຄະຣຸໂທດ.

ອາຍຸຄວາມໃນການຮ້ອງຟ້ອງທາງອາຍານັ້ນ ໃຫ້ນັບແຕ່ມີໄດ້ກະທຳຜິດເປັນ ຕົ້ນໄປ. ໃນກໍລະນີທີ່ໄດ້ມີການກະທຳຜິດເທື່ອໃໝ່ ພາຍໃນກຳນົດອາຍຸຄວາມຂອງການກະທຳຜິດເທື່ອກ່ອນນັ້ນ ອາຍຸຄວາມໃນການຮ້ອງຟ້ອງດັ່ງກ່າວ ກໍໃຫ້ໄລ່ແຕ່ມີກະທຳຜິດເທື່ອໃໝ່ເປັນຕົ້ນໄປ. ໃນກໍລະນີທີ່

ໄດ້ຫລົບຫລົກຈາກການດຳເນີນຄະດີ ກໍຈະໄລ່ແຕ່ມີຊຶ່ງຜູ້ກະທຳຜິດໄດ້ເຂົ້າສະເໜີຕົວ ຫລື ຖືກຈັບ ຕົວເປັນຕົ້ນໄປ.

## **ໝວດທີ 5** **ວ່າດ້ວຍໂທດ**

### **ມາດຕາ 27. ຈຸດປະສົງຂອງການລົງໂທດ**

ການລົງໂທດບໍ່ພຽງແຕ່ ຈະມີຈຸດປະສົງລົງໂທດຜູ້ກະທຳຜິດເທົ່ານັ້ນ ແຕ່ຫາກຍັງມີຈຸດ ປະສົງເພື່ອດັດສ້າງ ແລະ ສຶກສາອົບຮົມຜູ້ຖືກລົງໂທດໃຫ້ມີຈິດໃຈບໍລິສຸດຕໍ່ການອອກແຮງງານ, ໃຫ້ປະຕິບັດກົດໝາຍຢ່າງຖືກຕ້ອງ ແລະ ເຄັ່ງຄັດ, ໃຫ້ເຄົາລົບລະບຽບການດຳລົງຊີວິດຂອງສັງ ຄົມພ້ອມທັງເປັນການປ້ອງກັນບໍ່ໃຫ້ການກະທຳຜິດເທື່ອ ໃໝ່ເກີດຂຶ້ນສຳລັບຜູ້ຖືກລົງໂທດ ແລະ ສຳລັບບຸກຄົນອື່ນອີກດ້ວຍ.

ການລົງໂທດ ແມ່ນ ບໍ່ມີຈຸດປະສົງຈະກໍ່ຄວາມທຸກທໍລະມານແກ່ຮ່າງກາຍ ຫລື ຢຽບຢາ ກຽດສັກສີຂອງມະນຸດ.

### **ມາດຕາ 28. ປະເພດຂອງໂທດ**

ກ.) ໂທດຕົ້ນຕໍ:

1. ຕຳນິວິຈານຕໍ່ໜ້າມະຫາຊົນ;
2. ດັດສ້າງໂດຍບໍ່ຕັດອິດສະລະພາບ;
3. ຕັດອິດສະລະພາບ;
4. ປະຫານຊີວິດ;

ຂ.) ໂທດເພີ່ມ :

1. ປັບໃໝ (ໃນບາງກໍລະນີ ອາດຈະເປັນໂທດຕົ້ນຕໍ);
2. ຮີບວັດຖຸສິ່ງຂອງ;
3. ຮີບຊັບ;
4. ປົດສິດເລືອກຕັ້ງ ແລະ ສະໝັກຮັບເລືອກຕັ້ງ;
5. ຈຳກັດທີ່ຢູ່.

ໂທດຮີບຊັບ ແລະ ຈຳກັດທີ່ຢູ່ນັ້ນຈະລົງໃສ່ຜູ້ກະທຳຜິດໄດ້ກໍຕໍ່ເມື່ອໂທດດັ່ງກ່າວຫາກໄດ້ ກຳນົດໄວ້ໃນພາກສະເພາະຂອງກົດໝາຍອາຍາສະບັບນີ້ເທົ່ານັ້ນ.

ນອກຈາກໂທດຕົ້ນຕໍ ແລະ ໂທດເພີ່ມນັ້ນແລ້ວ ສານອາດຈະສະເໜີໃຫ້ອົງການທີ່ກ່ຽວ ຂ້ອງຖອນໃບຂັບຂີ່ ຫລື ໃບອານຸຍາດອື່ນໆ, ປົດຕຳແໜ່ງ, ຫ້າມດຳລົງຕຳແໜ່ງ ຫລື ປະກອບອາ ຊີບໃດອາຊີບໜຶ່ງ, ປົດຫລຽນໄຊ, ຫລຽນກາ ຫລື ນາມມະຍົດ ແລະ ເນລະເທດຜູ້ກະທຳຜິດ.

### **ມາດຕາ 29. ໂທດຕຳນິວິຈານຕໍ່ໜ້າມະຫາຊົນ**

ໂທດຕຳນິວິຈານຕໍ່ໜ້າມະຫາຊົນ ແມ່ນການຕຳນິວິຈານຜູ້ກະທຳຜິດໃນທີ່ປະຊຸມສານ. ໃນກໍລະນີຈຳເປັນກໍອາດຈະເອົາຄຳຕັດສິນຂອງສານລົງໃນໜ້າໜັງສືພິມ ຫລື ດ້ວຍວິທີການອື່ນໆກໍໄດ້.

**ມາດຕາ 30. ໂທດດັດສ້າງໂດຍບໍ່ຕັດອິດສະລະພາບ**

ໂທດດັດສ້າງໂດຍບໍ່ຕັດອິດສະລະພາບ. ແມ່ນໂທດທີ່ຈະລົງໃສ່ຜູ້ກະທຳຜິດ ດ້ວຍການປະໃຫ້ຜູ້ກ່ຽວສືບຕໍ່ອອກແຮງງານຢູ່ບ່ອນເຮັດວຽກເດີມ ຫລື ຢູ່ບ່ອນອື່ນ ໂດຍຫັກເອົາເງິນແຕ່ ຫ້າ ຫາ ຊາວສ່ວນຮ້ອຍ ຂອງເງິນຄ່າແຮງງານທັງໝົດຂອງຜູ້ກະທຳຜິດ ເຂົ້າເປັນລາຍໄດ້ຂອງລັດຕາມຄຳຕັດສິນຂອງສານ.

ໂທດດັດສ້າງ ໂດຍບໍ່ຕັດອິດສະລະພາບ ທີ່ຈະລົງໃສ່ຜູ້ກະທຳຜິດນັ້ນ ແມ່ນບໍ່ໃຫ້ເກີນໜຶ່ງປີ.

**ມາດຕາ 31. ໂທດຕັດອິດສະລະພາບ**

ໂທດຕັດອິດສະລະພາບມີກຳນົດແຕ່ສາມເດືອນ ຫາ ຊາວປີ ຫລື ຕະຫລອດຊີວິດ.

ຫ້າມລົງໂທດຕັດອິດສະລະພາບຕະຫລອດຊີວິດ ໃສ່ຜູ້ກະທຳຜິດທີ່ມີອາຍຸຕໍ່າກ່ວາສິບແປດປີ ແລະ ຜູ້ຍິງທີ່ຖືພາ ໃນເວລາກະທຳຜິດ.

**ມາດຕາ 32. ໂທດປະຫານຊີວິດ**

ໂທດປະຫານຊີວິດແມ່ນມາດຕະການພິເສດຂອງການລົງໂທດ ທີ່ຈະລົງໃສ່ຜູ້ກະທຳຜິດໃນສະຖານໜັກເປັນພິເສດ ຊຶ່ງໄດ້ບົ່ງໄວ້ໃນພາກສະເພາະຂອງກົດໝາຍອາຍາສະບັບນີ້.

ການປະຫານຊີວິດແມ່ນປະຕິບັດດ້ວຍການຍິງເປົ້າ.

ຫ້າມລົງໂທດປະຫານຊີວິດ ໃສ່ຜູ້ກະທຳຜິດທີ່ມີອາຍຸຕໍ່າກ່ວາສິບແປດປີ ໃນເວລາກະທຳຜິດ ແລະ ຜູ້ຍິງທີ່ຖືພາໃນເວລາກະທຳຜິດ ຫລື ໃນເວລາຕັດສິນ ຫລື ໃນເວລາປະຕິບັດໂທດ.

**ມາດຕາ 33. ໂທດປັບໃໝ**

ໂທດປັບໃໝແມ່ນໂທດທາງດ້ານການເງິນຊຶ່ງແມ່ນສານເປັນຜູ້ວາງຕາມກໍລະນີ ແລະ ຂອບເຂດທີ່ກົດໝາຍໄດ້ກຳນົດໄວ້.

ຈຳນວນເງິນທີ່ຈະປັບໃໝນັ້ນ ຕ້ອງກຳນົດຕາມຄວາມຮ້າຍແຮງຂອງການກະທຳຜິດ ໂດຍອີງໃສ່ສະພາບເສດຖະກິດຂອງຜູ້ກະທຳຜິດ. ໃນກໍລະນີທີ່ຜູ້ກ່ຽວຫາກບໍ່ສາມາດຈະເສັງຄ່າປັບໃໝໄດ້ໃນເວລານັ້ນ ສານກໍສາມາດປ່ຽນໂທດປັບໃໝມາເປັນໂທດດັດສ້າງໂດຍບໍ່ຕັດອິດສະລະພາບ.

ຫ້າມເອົາໂທດປັບໃໝປ່ຽນມາເປັນໂທດຕັດອິດສະລະພາບ ແລະ ຫ້າມເອົາໂທດຕັດອິດສະລະພາບປ່ຽນມາເປັນໂທດປັບໃໝ.

**ມາດຕາ 34. ໂທດຮີບຊັບ ແລະ ໂທດຮີບວັດຖຸສິ່ງຂອງ**

ໂທດຮີບຊັບ ແມ່ນການເອົາຊັບທັງໝົດ ຫລື ສ່ວນໃດສ່ວນໜຶ່ງທີ່ເປັນກຳມະສິດຂອງຜູ້ກະທຳຜິດມາເປັນຂອງລັດໂດຍບໍ່ມີການໃຊ້ແທນ.

ໂທດຮີບຊັບຈະລົງ ໃສ່ໄດ້ແຕ່ການກະທຳຜິດ ທີ່ເປັນອັນຕະລາຍຮ້າຍແຮງ ຊຶ່ງໄດ້ກຳນົດໄວ້ຢູ່ໃນພາກສະເພາະຂອງກົດໝາຍອາຍາສະບັບນີ້ເທົ່ານັ້ນ.

ໃນກໍລະນີ ທີ່ໄດ້ຕົກລົງຮີບຊັບທັງໝົດ ຕ້ອງໄດ້ຍົກເວັ້ນຊັບທີ່ຈຳເປັນສຳລັບການດຳລົງຊີວິດ ຂອງຜູ້ກະທຳຜິດ ແລະ ຄອບຄົວຕາມບັນຊີທີ່ໄດ້ຮັດຕິດນຳກົດໝາຍອາຍາສະບັບນີ້. ໃນກໍລະນີທີ່ໄດ້ຕົກລົງຮີບຊັບສ່ວນໃດສ່ວນໜຶ່ງ ສານຕ້ອງກຳນົດຊັບທີ່ຈະຖືກຮີບນັ້ນໃຫ້ຈະແຈ້ງ.

ໂທດຮີບວັດຖຸສິ່ງຂອງ ແມ່ນການຮີບວັດຖຸສິ່ງຂອງທີ່ໃຊ້ໃນການກະທຳຜິດ ຫລື ສຳລັບໃຊ້ໃນການກະທຳຜິດ ຫລື ໄດ້ມາຈາກການກະທຳຜິດໂດຍເຈດຕະນາມາເປັນຂອງລັດ. ວັດຖຸສິ່ງຂອງຂອງບຸກຄົນອື່ນ ທີ່ຮັບໃຊ້ການກະທຳຜິດນັ້ນ ຈະຖືກຮີບເປັນຂອງລັດໄດ້ກໍຕໍ່ເມື່ອເຈົ້າຂອງຜູ້ທີ່ໃຫ້ຢືມ ຫາກບໍ່ມີຄວາມບໍລິສຸດໃຈ ຫລື ໃນເມື່ອເຫັນວ່າການຮີບວັດຖຸສິ່ງຂອງນັ້ນ ມີຄວາມຈຳເປັນ ເພື່ອປົກປັກຮັກສາສັງຄົມ.

ວັດຖຸສິ່ງຂອງທີ່ເປັນກຳມະສິດຂອງລັດ ແລະ ລວມໝູ່ນັ້ນ ຈະບໍ່ຖືກຮີບແຕ່ຫາກຍັງຕ້ອງສົ່ງຄືນໃຫ້ແກ່ອົງການຈັດຕັ້ງທີ່ກ່ຽວຂ້ອງ.

**ມາດຕາ 35. ໂທດປົດສິດເລືອກຕັ້ງ ແລະ ສະໝັກຮັບເລືອກຕັ້ງ**

ໂທດປົດສິດເລືອກຕັ້ງ ແລະ ສະໝັກຮັບເລືອກຕັ້ງ ແມ່ນການຕັດສິດເລືອກຕັ້ງ ແລະ ສະໝັກຮັບເລືອກຕັ້ງຂອງຜູ້ກະທຳຜິດໃນຖານຄະຣຸໂທດ.

ໂທດປົດສິດເລືອກຕັ້ງ ແລະ ສະໝັກຮັບເລືອກຕັ້ງ ທີ່ຈະລົງໃສ່ຜູ້ກະທຳຜິດນັ້ນ ແມ່ນບໍ່ໃຫ້ເກີນ ຫ້າປີ ນັບແຕ່ມີໄດ້ປະຕິບັດໂທດສິ້ນສຸດແລ້ວເປັນຕົ້ນໄປ.

**ມາດຕາ 36. ໂທດຈຳກັດທີ່ຢູ່**

ໂທດຈຳກັດທີ່ຢູ່ ແມ່ນການຫ້າມຜູ້ຖືກຕັດສິນອອກຈາກສະຖານທີ່ແຫ່ງໃດແຫ່ງໜຶ່ງ ຫລື ຫ້າມເຂົ້າໄປຢູ່ສະຖານທີ່ແຫ່ງໃດແຫ່ງໜຶ່ງ ຕາມທີ່ໄດ້ກຳນົດໄວ້ໃນຄຳຕັດສິນຂອງສານ.

ໂທດຈຳກັດທີ່ຢູ່ທີ່ຈະລົງໃສ່ຜູ້ກະທຳຜິດນັ້ນ ແມ່ນບໍ່ໃຫ້ເກີນ ຫ້າປີ ນັບແຕ່ມີປະຕິບັດໂທດສິ້ນສຸດແລ້ວເປັນຕົ້ນໄປ.

ຫ້າມລົງໂທດຈຳກັດທີ່ຢູ່ໃສ່ຜູ້ກະທຳຜິດທີ່ມີອາຍຸຕໍ່າກ່ວາສິບແປດປີ ແລະ ຜູ້ຍິງທີ່ຖືພາ ຫລື ຜູ້ຍິງທີ່ມີລູກຊຶ່ງອາຍຸບໍ່ທັນເຖິງແປດປີໃນເວລາກະທຳຜິດ.

ໂທດຈຳກັດທີ່ຢູ່ຈະບົ່ງໄວ້ໃນພາກສະເພາະຂອງກົດໝາຍອາຍາສະບັບນີ້.

**ໝວດທີ 6  
ວ່າດ້ວຍການວາງໂທດ.**

**ມາດຕາ 37. ຫລັກການລວມຂອງການວາງໂທດ**

ສານເປັນຜູ້ວາງໂທດ ໃນຂອບເຂດຂອງມາດຕາກົດໝາຍທີ່ໄດ້ກຳນົດໂທດ ໃສ່ການກະທຳຜິດນັ້ນ. ໃນການວາງໂທດນັ້ນ ສານຕ້ອງອີງຕາມລັກສະນະ ແລະ ລະດັບຄວາມເປັນອັນຕະ

ລາຍຕໍ່ສັງຄົມຂອງການກະທຳຜິດ, ບຸກຄະລິກກະພາບຂອງຜູ້ກະທຳຜິດ ແລະ ສາເຫດທີ່ພາໃຫ້ມີ  
ການຫລຸດຜ່ອນ ຫລື ການເພີ່ມຄວາມຮັບຜິດຊອບ ທາງອາຍາ.

**ມາດຕາ 38(ໃໝ່). ລັກສະນະຄວາມເປັນອັນຕະລາຍຂອງການກະທຳຜິດ**

ລັກສະນະຄວາມເປັນອັນຕະລາຍຂອງການກະທຳຜິດ ໝາຍເຖິງສະຖານການກະທຳຜິດ  
ແລະ ວິທີການກະທຳຜິດ.

**ມາດຕາ 39(ໃໝ່). ລະດັບຄວາມເປັນອັນຕະລາຍຂອງການກະທຳຜິດ**

ລະດັບຄວາມເປັນອັນຕະລາຍຂອງການກະທຳຜິດ ຂຶ້ນກັບຜົນເສັຽຫາຍຕົວຈິງທາງດ້ານຊີ  
ວິດ, ສຸຂະພາບ, ກຽດສັກສີ ແລະ ຊັບສິນ ທີ່ເນື່ອງມາຈາກການກະທຳຜິດໂດຍເຈດຕະນາ ຫລື  
ດ້ວຍຄວາມບໍ່ລະມັດລະວັງ.

ສຳລັບຜົນເສັຽຫາຍທາງດ້ານຊັບສິນນັ້ນມີ ສາມ ລະດັບດັ່ງນີ້:

1. ລະດັບຕໍ່າ ຫລື ເສັຽຫາຍໜ້ອຍ ແຕ່ 500.000 ກີບ ຫາ 20.000.000 ກີບ;
2. ລະດັບກາງ ຫລື ເສັຽຫາຍຫລາຍ ເກີນກ່ວາ 20.000.000 ກີບ ຫາ 50.000.000 ກີບ;
3. ລະດັບສູງ ຫລື ເສັຽຫາຍຢ່າງຫລວງຫລາຍ ເກີນກ່ວາ 50.000.000 ກີບ

**ມາດຕາ 40(ໃໝ່). ສາເຫດທີ່ພາໃຫ້ມີການຫລຸດຜ່ອນ ຄວາມຮັບຜິດຊອບທາງອາຍາ**

ສາເຫດທີ່ພາໃຫ້ມີການຫລຸດຜ່ອນຄວາມຮັບຜິດຊອບທາງອາຍາມີຄື:

1. ຜູ້ກະທຳຜິດມີອາຍຸຕໍ່າກ່ວາ ສິບແປດ ປີ ຫລື ເກີນກ່ວາ ຫົກສິບ ປີ;
2. ຜູ້ກະທຳຜິດແມ່ນຜູ້ຍິງທີ່ຖືພາ ຫລື ແມ່ທີ່ມີລູກອ່ອນອາຍຸແຕ່ສອງປີລົງມາ;
3. ການປ້ອງກັນຕົວເກີນຂອບເຂດ;
4. ການກະທຳຜິດຍ້ອນຖືກແຕະຕ້ອງທາງດ້ານຈິດໃຈຢ່າງໜັກ ຈົນບໍ່ສາມາດຄຸມສະ  
ຕິໄວ້ໄດ້ດ້ວຍການກະທຳອັນບໍ່ຖືກຕ້ອງຕາມກົດໝາຍຂອງຜູ້ຖືກເຄາະຮ້າຍ;
5. ການກະທຳຜິດໃນສະຖານຄະຣຸໂທດ ຍ້ອນຖືກບັງຄັບ ຫລື ຖືກຂົ່ມຂູ່;
6. ຜູ້ກະທຳຜິດຍັບຍັ້ງ ແລະ ແກ້ໄຂຜົນເສັຽຫາຍຂອງການກະທຳຜິດທີ່ຕົນໄດ້ກໍ່ຂຶ້ນ ຫລື  
ໄດ້ຈິງໃຈໃຊ້ແທນຄ່າເສັຽຫາຍໂດຍສະໝັກໃຈແລ້ວ;
7. ການກະທຳຜິດຍ້ອນສະພາບຫຍຸ້ງຍາກໜັກໜ່ວງທາງສ່ວນຕົວ ຫລື ທາງຄອບຄົວ;
8. ຜູ້ກະທຳຜິດຮູ້ສຶກກິນແໜງແລ້ວຈິງໃຈມອບຕົວຕໍ່ເຈົ້າໜ້າທີ່, ຮັບສາລະພາບ ແລະ  
ເປີດເຜີຍການກະທຳຜິດຂອງຕົນ ແລະ ການກະທຳຜິດຂອງຜູ້ອື່ນ;
9. ການກະທຳຜິດຄັ້ງທຳອິດ ຖ້າວ່າການກະທຳຜິດດັ່ງກ່າວຫາກບໍ່ເປັນອັນຕະລາຍຮ້າຍ  
ແຮງຕໍ່ສັງຄົມ;
10. ຜູ້ກະທຳຜິດທີ່ໄດ້ມີຄຸນງາມຄວາມດີຕໍ່ປະເທດຊາດ.

ໃນການວາງໂທດນັ້ນ ສານອາດອີງໃສ່ສາເຫດອື່ນ ທີ່ພາໃຫ້ມີການຫລຸດຜ່ອນຄວາມຮັບຜິດ  
ຊອບ ທາງອາຍາທີ່ບໍ່ໄດ້ກຳນົດໄວ້ໃນມາດຕານີ້ກໍໄດ້.

**ມາດຕາ 41. ສາເຫດທີ່ພາໃຫ້ມີການເພີ່ມຄວາມຮັບຜິດຊອບທາງອາຍາ**

ສາເຫດທີ່ພາໃຫ້ມີການເພີ່ມຄວາມຮັບຜິດຊອບທາງອາຍາ ມີຄື:

1. ຜູ້ທີ່ເຄີຍໄດ້ກະທຳຜິດມາກ່ອນແລ້ວ ມາກະທຳຜິດເທື່ອໃໝ່ອີກ;
2. ການກະທຳຜິດໂດຍມີການຈັດຕັ້ງເປັນກຸ່ມ;
3. ການກະທຳຜິດຍ້ອນຄວາມໂລບມາກໂລພາ;
4. ການກະທຳຜິດຕໍ່ເດັກທີ່ບໍ່ທັນເຖິງກະສຽນອາຍຸ, ຜູ້ເຖົ້າ, ຜູ້ທີ່ບໍ່ສາມາດປ້ອງກັນຕົວໄດ້, ຜູ້ທີ່ຂຶ້ນກັບຕົນທາງດ້ານວັດຖຸ ຫລື ດ້ານອື່ນໆ, ຜູ້ທີ່ຢູ່ໃຕ້ການບັງຄັບບັນຊາຂອງຕົນ;
5. ການຍຸແຍ່ເດັກທີ່ບໍ່ທັນເຖິງກະສຽນອາຍຸໄປກະທຳຜິດ, ການຂົນຂວາຍເດັກທີ່ບໍ່ທັນເຖິງກະສຽນອາຍຸເຂົ້າຮ່ວມໃນການກະທຳຜິດ;
6. ການກະທຳຜິດແບບໂຫດຮ້າຍປ່າເຖື່ອນ ຫລື ແບບປະຈານຜູ້ຖືກເຄາະຮ້າຍ;
7. ການກະທຳຜິດທີ່ພາໃຫ້ມີຜົນສະທ້ອນອັນໜັກໜ່ວງ;
8. ການສວຍໂອກາດກະທຳຜິດໃນເວລາເກີດໄພພິບັດ;
9. ການກະທຳຜິດດ້ວຍວິທີທີ່ມີລັກສະນະເປັນອັນຕະລາຍຕໍ່ສາທາລະນະຊົນ;
10. ການກະທຳຜິດຍ້ອນເມົາເຫລື້າ ຫລື ເມົາຢາເສບຕິດ. ອີງຕາມລັກສະນະຂອງການກະທຳຜິດດັ່ງກ່າວ ສານມີສິດຊີ້ຂາດວ່າການກະທຳຜິດນັ້ນບໍ່ເປັນສາເຫດທີ່ພາໃຫ້ມີການເພີ່ມຄວາມຮັບຜິດຊອບທາງອາຍາ;
11. ການໃຫ້ການຊັດທອດຄວາມຜິດໃສ່ຜູ້ທີ່ຕົນຮູ້ແຈ້ງວ່າເປັນຄົນບໍລິສຸດ;
12. ຜູ້ທີ່ໄດ້ກະທຳຜິດ ເພື່ອປົກປິດການກະທຳຜິດອື່ນ ຫລື ໃຊ້ຄວາມຮຸນແຮງເພື່ອຫລົບໜີ.

**ມາດຕາ 42. ການວາງໂທດໃສ່ການກະກຽມໃຫ້ແກ່ການກະທຳຜິດ ແລະ ຄວາມພະຍາຍາມກໍ່ການກະທຳຜິດ.**

ການວາງໂທດໃສ່ການກະກຽມໃຫ້ແກ່ການກະທຳຜິດ ແລະ ຄວາມພະຍາຍາມກໍ່ການກະທຳຜິດໃຫ້ອີງຕາມລັກສະນະ ແລະ ລະດັບຄວາມເປັນອັນຕະລາຍຕໍ່ສັງຄົມຂອງມັນ, ຕາມລະດັບການປະຕິບັດເຈດຕະນາຂອງຜູ້ກະທຳຜິດ ແລະ ສາເຫດທີ່ພາໃຫ້ການກະທຳຜິດບໍ່ສຳເລັດນັ້ນ. ສານຈະວາງໂທດຕໍ່ກວ່າທີ່ກົດໝາຍກຳນົດໄວ້ກໍໄດ້.

**ມາດຕາ 43(ໃໝ່). ການວາງໂທດໃສ່ການສົມຮູ້ຮ່ວມຄິດ ແລະ ການຍຸຍົງໃນການກະທຳຜິດ**

ການວາງໂທດໃສ່ການສົມຮູ້ຮ່ວມຄິດ ແລະ ການຍຸຍົງໃນການກະທຳຜິດໃຫ້ວາງໂທດເທົ່າກັນກັບການຮ່ວມກັນອື່ນໆໃນການກະທຳຜິດ. ແຕ່ອີງຕາມລະດັບ ແລະ ລັກສະນະຂອງການສົມຮູ້ຮ່ວມຄິດ ແລະ ການຍຸຍົງແລ້ວ ສານຈະວາງໂທດຕໍ່ກວ່າທີ່ກົດໝາຍກຳນົດໄວ້ກໍໄດ້.

ສຳລັບການສົມຮູ້ຮ່ວມຄິດ ແລະ ການຍຸຍົງໃນການກະທຳຜິດທີ່ກົດໝາຍໄດ້ກຳນົດໂທດປະຫານຊີວິດ ຫລື ຕັດອິດສະລະພາບຕະຫລອດຊີວິດນັ້ນ ສານອາດຈະຫລຸດລົງມາເປັນໂທດຕັດອິດສະລະພາບແຕ່ ສິບຫ້າປີ ຫາ ຊາວປີ ກໍໄດ້.

**ມາດຕາ 44. ການວາງໂທດໃສ່ເດັກກະທຳຜິດ**

ໃນການວາງໂທດໃສ່ເດັກທີ່ຍັງບໍ່ທັນເຖິງກະສຽນອາຍຸ ສືບແປດປີ ໃນເວລາກະທຳຜິດ ໂດຍອີງຕາມລະດັບ ແລະ ລັກສະນະຂອງການກະທຳຜິດດັ່ງກ່າວ ສານຈະວາງໂທດຕໍ່ກວ່າທີ່ກົດໝາຍກຳນົດໄວ້ກໍໄດ້.

**ມາດຕາ 45. ການວາງໂທດໃສ່ການກະທຳຜິດຫລາຍສະຖານ**

ໃນການວາງໂທດໃສ່ການກະທຳຜິດອັນດຽວທີ່ຜິດຕໍ່ຫລາຍມາດຕານັ້ນ ໃຫ້ເອົາມາດຕາກົດໝາຍທີ່ໄດ້ກຳນົດໂທດໜັກກ່ວາໝູ່ມາວາງໃສ່.

ໃນການວາງໂທດໃສ່ການກະທຳຜິດຫລາຍອັນທີ່ຜິດຕໍ່ຫລາຍມາດຕາ ໃຫ້ວາງໂທດໃສ່ແຕ່ລະການກະທຳຜິດ ແລ້ວເອົາບັນດາໂທດດັ່ງກ່າວມາສົມໃສ່ກັນທັງໝົດ ແຕ່ບໍ່ໃຫ້ເກີນໂທດສູງສຸດຂອງການກະທຳຜິດດັ່ງກ່າວທີ່ໜັກກ່ວາໝູ່ ຊຶ່ງກົດໝາຍໄດ້ກຳນົດໄວ້.

ອາດຈະຕື່ມໂທດເພີ່ມອັນໃດອັນໜຶ່ງໃສ່ໂທດຕົ້ນຕໍອີກກໍໄດ້ ໃນກໍລະນີທີ່ໂທດເພີ່ມຂອງການກະທຳຜິດດັ່ງກ່າວ ຫາກໄດ້ບົ່ງໄວ້ໃນພາກສະເພາະຂອງກົດໝາຍອາຍາສະບັບນີ້.

ໃນກໍລະນີທີ່ພາຍຫລັງໄດ້ຕັດສິນແລ້ວ ຫລື ຄຳຕັດສິນໃຊ້ໄດ້ຢ່າງເດັດຂາດແລ້ວ ຫລື ຜູ້ກະທຳຜິດກໍໄດ້ປະຕິບັດໂທດສ່ວນໃດສ່ວນໜຶ່ງ ຫລື ທັງໝົດແລ້ວ ຫາກຍັງເຫັນຕື່ມອີກວ່າຜູ້ກະທຳຜິດໄດ້ກະທຳຜິດມາກ່ອນແລ້ວ ການວາງໂທດກໍໃຫ້ປະຕິບັດຕາມວິທີການທີ່ກ່າວມາຂ້າງເທິງນີ້.

ໃນກໍລະນີທີ່ພາຍຫລັງຄຳຕັດສິນໃຊ້ໄດ້ຢ່າງເດັດຂາດແລ້ວ ຫລື ໃນເວລາປະຕິບັດໂທດຢູ່ນັ້ນ ຖ້າວ່າຜູ້ຖືກຕັດສິນຫາກໄດ້ກະທຳຜິດໃໝ່ອີກ ສານຈະຕື່ມໂທດເກົ່າທີ່ຍັງບໍ່ທັນໄດ້ປະຕິບັດໃສ່ໂທດທີ່ຕັດສິນໃໝ່ບາງສ່ວນ ຫລື ທັງໝົດກໍໄດ້.

ສຳລັບໂທດປັບໃໝນັ້ນໃຫ້ປະຕິບັດແຕ່ລະອັນ, ຈະເອົາມາສົມໃສ່ກັນ ຫລື ສົມໃສ່ໂທດປະເພດອື່ນຕາມວິທີກ່າວມາຂ້າງເທິງນັ້ນ ແມ່ນບໍ່ໄດ້.

**ມາດຕາ 46. ການວາງໂທດໃສ່ການກະທຳຜິດທີ່ບໍ່ເຂັດຫລາຍ**

ການວາງໂທດໃສ່ການກະທຳຜິດທີ່ບໍ່ເຂັດຫລາຍ ໃນການກະທຳຜິດຖານໂທສານຸໂທດນັ້ນ ໃຫ້ເອົາໂທດທີ່ສານຈະວາງໃສ່ຜູ້ກະທຳຜິດໃນກໍລະນີທຳມະດາມາສົມໃສ່ເຄິ່ງໜຶ່ງຂອງໂທດດັ່ງກ່າວ.

ສ່ວນການກະທຳຜິດທີ່ບໍ່ເຂັດຫລາຍໃນການກະທຳຜິດຖານຄະນຸໂທດ ໄດ້ເປັນສາເຫດໜຶ່ງທີ່ພາໃຫ້ເພີ່ມຄວາມຮັບຜິດຊອບທາງອາຍາ ຕາມທີ່ບົ່ງໄວ້ໃນມາດຕາ 41 ຂອງກົດໝາຍສະບັບນີ້.

**ມາດຕາ 47. ການພາກໂທດ**

ການພາກໂທດ ຕັດອິດສະລະພາບ, ໂທດດັດສ້າງ ໂດຍບໍ່ຕັດອິດສະລະພາບ ຫລື ໂທດປັບໃໝ ທີ່ເປັນໂທດຕົ້ນຕໍແມ່ນ ການໂຈະການປະຕິບັດໂທດນີ້ໄວ້ ຫ້າ ປີ. ຖ້າວ່າພາຍໃນກຳນົດດັ່ງກ່າວ ຜູ້ຖືກຕັດສິນຫາກບໍ່ໄດ້ກະທຳຜິດໃໝ່ໂດຍເຈດຕະນາອີກ ໂທດທີ່ພາກໄວ້ນັ້ນກໍຈະຕົກ

ໄປ. ແຕ່ຖ້າຜູ້ກະທຳຜິດຫາກໄດ້ກະທຳຜິດໃໝ່ ໂດຍເຈດຕະນາ ແລະ ຖືກສານຕັດສິນລົງໂທດ ຕັດອິດສະລະພາບ ເມື່ອຄຳຕັດສິນນັ້ນໃຊ້ໄດ້ຢ່າງເດັດຂາດແລ້ວ ຜູ້ກ່ຽວກໍຈະໄດ້ປະຕິບັດໂທດ ໃໝ່ ລວມທັງໂທດເກົ່າທີ່ພາກໄວ້ນັ້ນອີກດ້ວຍ.

ໃນການພາກໂທດນັ້ນ ຈະພາກທັງໝົດ ຫລື ພາກສ່ວນໃດສ່ວນໜຶ່ງກໍໄດ້. ສຳລັບຜູ້ກະ ທຳຜິດທີ່ບໍ່ເຂັດຫລາຍ, ຜູ້ທີ່ຖືກຕັດສິນລົງໂທດຕັດອິດສະລະພາບ ແຕ່ສາມປີຂຶ້ນໄປ ຫລື ຜູ້ທີ່ຖືກ ຕັດສິນລົງໂທດໃນສະຖານຄະຣູໂທດນັ້ນ ຈະບໍ່ໄດ້ຮັບການພາກໂທດ.

**ມາດຕາ 48. ການຄິດໄລ່ການກັກຂັງພາຍເຂົ້າໃນການປະຕິບັດໂທດ**

ກຳນົດເວລາການກັກຂັງທັງໝົດຕ້ອງຄິດໄລ່ເຂົ້າໃນການປະຕິບັດໂທດຕັດອິດສະລະ ພາບ ຫລື ໂທດດັດສ້າງໂດຍບໍ່ຕັດອິດສະລະພາບ. ການກັກຂັງທັງໝົດ ແມ່ນເທົ່າກັນກັບ ໂທດຕັດອິດສະລະພາບທັງໝົດ ຫລື ເທົ່າກັນກັບໂທດດັດສ້າງໂດຍບໍ່ຕັດອິດສະລະພາບ ສາມວັນ.

**ມາດຕາ 49. ການພົ້ນຈາກການລົງໂທດດ້ວຍການສົ່ງຜູ້ກະທຳຜິດໃຫ້ອຳນາດການປົກຄອງ ຫລື ອົງ ການຈັດຕັ້ງສັງຄົມສຶກສາອົບຮົມ.**

ຖ້າຫາກເຫັນວ່າການກະທຳເປັນການກະທຳຜິດໃນຖານລະຫຼ່າງ ແລະ ບຸກຄະລິກກະ ພາບຂອງຜູ້ກະທຳຜິດນັ້ນບໍ່ເປັນອັນຕະລາຍຕໍ່ສັງຄົມ ສານອາດຈະສົ່ງຜູ້ກະທຳຜິດໃຫ້ອຳນາດ ການປົກຄອງ ຫລື ອົງການຈັດຕັ້ງສັງຄົມ ສຶກສາອົບຮົມກໍໄດ້.

**ໝວດທີ 7**

**ວ່າດ້ວຍສາເຫດທີ່ພາໃຫ້ການປະຕິບັດໂທດຕົກໄປ  
ແລະ ການປ່ອຍຕົວກ່ອນກຳນົດໂດຍມີເງື່ອນໄຂ.**

**ມາດຕາ 50. ສາເຫດທີ່ພາໃຫ້ມີການປະຕິບັດໂທດຕົກໄປ**

ການປະຕິບັດໂທດທາງອາຍາຈະຕົກໄປໃນເມື່ອຫາກມີສາເຫດດັ່ງຕໍ່ລົງໄປນີ້:

- ຜູ້ຖືກຕັດສິນລົງໂທດໄດ້ເສັງຊີວິດ;
- ອາຍຸຄວາມໃນການປະຕິບັດຄຳຕັດສິນຂອງສານໝົດໄປ;
- ຜູ້ຖືກຕັດສິນໄດ້ຮັບອະໄພຍະໂທດ.

**ມາດຕາ 51. ອາຍຸຄວາມໃນການປະຕິບັດຄຳຕັດສິນຂອງສານ**

ໂທດທີ່ສານວາງໃສ່ຜູ້ກະທຳຜິດຈະບໍ່ສາມາດປະຕິບັດໄດ້ ຖ້າຫາກກາຍກຳນົດເວລາທີ່ ກ່າວໄວ້ລຸ່ມນີ້:

- ໜຶ່ງປີ ສຳລັບໂທດຖານລະຫຼ່າງໂທດ;
- ເຈັດປີ ສຳລັບໂທດຖານໂທສານຸໂທດ;
- ສິບຫ້າປີ ສຳລັບໂທດຖານຄະຣູໂທດ.

ອາຍຸຄວາມໃນການປະຕິບັດຄຳຕັດສິນຂອງສານໃຫ້ນັບແຕ່ມີທີ່ຄຳຕັດສິນໃຊ້ໄດ້ຢ່າງເດັດຂາດເປັນຕົ້ນໄປ. ໃນກໍລະນີທີ່ໄດ້ກະທຳຜິດເທື່ອໃໝ່ພາຍໃນກຳນົດອາຍຸຄວາມໃນການປະຕິບັດຄຳຕັດສິນຂອງສານໃສ່ການກະທຳຜິດເທື່ອກ່ອນນັ້ນ ອາຍຸຄວາມດັ່ງກ່າວໃຫ້ໄລ່ນັບແຕ່ມີກະທຳຜິດເທື່ອໃໝ່ນັ້ນເປັນຕົ້ນໄປ. ໃນກໍລະນີທີ່ໄດ້ຫລົບຫລົກຈາກການປະຕິບັດໂທດພາຍໃນກຳນົດອາຍຸຄວາມໃນການປະຕິບັດຄຳຕັດສິນ ອາຍຸຄວາມດັ່ງກ່າວໃຫ້ໄລ່ນັບແຕ່ມີຜູ້ຖືກຕັດສິນເຂົ້າສະເໜີຕົວ ຫລື ຖືກຈັບຕົວເປັນຕົ້ນໄປ.

**ມາດຕາ 52. ການປ່ອຍຕົວກ່ອນກຳນົດໂດຍມີເງື່ອນໄຂ**

ການປ່ອຍຕົວກ່ອນກຳນົດໂດຍມີເງື່ອນໄຂຕາມຄຳສະເໜີຂອງຄະນະຮັບຜິດຊອບຄ້າຍດັດສ້າງກໍສາມາດປະຕິບັດຕໍ່ຜູ້ປະຕິບັດໂທດທີ່ກ້າວໜ້າ, ຝຶກຝົນຫລໍ່ຫລອມຕົນເອງ, ເປັນແບບຢ່າງໃນການອອກແຮງງານ ຊຶ່ງໄດ້ປະຕິບັດໂທດມາແລ້ວເຄິ່ງໜຶ່ງ ສຳລັບຜູ້ກະທຳຜິດທີ່ມີອາຍຸຕໍ່າກວ່າ ສິບແປດປີ ໃນເວລາກະທຳຜິດ, ສອງສ່ວນສາມສຳລັບຜູ້ກະທຳຜິດທີ່ມີອາຍຸແຕ່ສິບແປດປີຂຶ້ນໄປ, ສິບຫ້າປີ ສຳລັບຜູ້ກະທຳຜິດທີ່ປະຕິບັດໂທດຕັດອິດສະລະພາບຕະຫລອດຊີວິດ.

ສານປະຊາຊົນທ້ອງຖິ່ນບ່ອນປະຕິບັດໂທດ ຈະເປັນຜູ້ພິຈາລະນາການປ່ອຍຕົວກ່ອນກຳນົດ ໂດຍມີເງື່ອນໄຂ ແລະ ວາງເງື່ອນໄຂໃຫ້ຜູ້ຖືກປ່ອຍຕົວປະຕິບັດ. ຖ້າວ່າພາຍໃນກຳນົດ ຫ້າປີ ຜູ້ຖືກປ່ອຍຕົວກ່ອນກຳນົດຫາກໄດ້ປະຕິບັດຖືກຕ້ອງຕາມເງື່ອນໄຂ ແລະ ບໍ່ໄດ້ກະທຳຜິດໃໝ່ໂທດທີ່ເຫລືອນັ້ນ ກໍຈະຕົກໄປ.

ໃນກໍລະນີທີ່ບໍ່ປະຕິບັດໄດ້ຕາມເງື່ອນໄຂ ພາຍໃນກຳນົດດັ່ງກ່າວ ຜູ້ຖືກປ່ອຍຕົວກ່ອນກຳນົດຈະໄດ້ປະຕິບັດໂທດທີ່ຍັງເຫລືອນັ້ນ. ໃນກໍລະນີທີ່ໄດ້ກະທຳຜິດໃໝ່ ພາຍໃນກຳນົດດັ່ງກ່າວ ຜູ້ຖືກປ່ອຍຕົວກ່ອນກຳນົດ ຈະປະຕິບັດໂທດໃໝ່ລວມທັງໂທດເກົ່າທີ່ຍັງເຫລືອນັ້ນອີກດ້ວຍ.

ສຳລັບຜູ້ກະທຳຜິດທີ່ບໍ່ເຂັດຫລາຍ ແລະ ຜູ້ຖືກລົງໂທດປະຫານຊີວິດແລ້ວປ່ຽນມາເປັນໂທດຕັດອິດສະລະພາບນັ້ນ ຫ້າມປ່ອຍຕົວກ່ອນກຳນົດ.

**ໝວດທີ 8**

**ວ່າດ້ວຍມາດຕະການຂອງສານ  
ກ່ຽວກັບການສຶກສາອົບຮົມ ແລະ ການປົນປົວ.**

**ມາດຕາ 53(ໃໝ່). ການນຳໃຊ້ມາດຕະການຕໍ່ເດັກ**

ສຳລັບເດັກອາຍຸບໍ່ທັນເຖິງ ສິບຫ້າປີ ທີ່ໄດ້ມີການກະທຳ ຊຶ່ງເປັນອັນຕະລາຍຕໍ່ສັງຄົມນັ້ນ ໃຫ້ນຳໃຊ້ມາດຕະການດັ່ງນີ້:

1. ໃຫ້ໄປຂໍອະໄພນຳຜູ້ຖືກເສັງຫາຍດ້ວຍວິທີການອັນເໝາະສົມ;

2. ໃຊ້ແທນຄ່າເສັງຫາຍທາງແພ່ງໂດຍພໍ່ແມ່ ຫລືຜູ້ປົກຄອງ;
3. ສົ່ງໃຫ້ຜູ້ປົກຄອງເດີກຕິດຕາມສຶກສາອົບຮົມ;
4. ສົ່ງໃຫ້ອົງການປົກຄອງ ແລະ ອົງການຈັດຕັ້ງສັງຄົມຕິດຕາມສຶກສາອົບຮົມ.

ສຳລັບເດັກທີ່ມີອາຍຸແຕ່ ສິບຫ້າປີຂຶ້ນໄປ ແຕ່ຕໍ່າກວ່າສິບແປດປີ ຫາກໄດ້ກະທຳຜິດທາງອາຍາໃນສະຖານລະຫຼັງໂທດ ແລະ ໂທສານຸໂທດນັ້ນ ສານຈະນຳໃຊ້ມາດຕະການທີ່ກ່າວມາເທິງນີ້ກໍໄດ້.

**ມາດຕາ 54. ການນຳໃຊ້ມາດຕະການຂອງສານຕໍ່ຄົນເສັງຈິດ.**

ຕໍ່ຜູ້ທີ່ໄດ້ກະທຳຜິດໃນເວລາເສັງຈິດ ຫລື ໃນເວລາທີ່ມີສະຕິສົມບູນດີ ແຕ່ໄດ້ເກີດເປັນໂລກເສັງຈິດກ່ອນສານຕັດສິນ ຫລື ເວລາປະຕິບັດໂທດຢູ່ນັ້ນ ສານອາດຈະນຳໃຊ້ມາດຕະການກ່ຽວກັບການປິ່ນປົວ ໂດຍສົ່ງໄປປິ່ນປົວທີ່ໂຮງໝໍໂລກຈິດ ຫລື ສະຖານທີ່ປິ່ນປົວສະເພາະ.

ພາຍຫລັງທີ່ໄດ້ປິ່ນປົວດີແລ້ວຕ້ອງນຳເອົາຜູ້ກະທຳຜິດມາດຳເນີນຄະດີ ຫລື ນຳມາປະຕິບັດໂທດ ຖ້າຫາກວ່າຍັງບໍ່ທັນໝົດອາຍຸຄວາມໃນການຮ້ອງຟ້ອງ ຫລື ອາຍຸຄວາມໃນການປະຕິບັດຄຳຕັດສິນ.

ກຳນົດເວລາຂອງການປິ່ນປົວ ໃຫ້ນັບເຂົ້າໃນກຳນົດເວລາຂອງການປະຕິບັດໂທດ.

**ມາດຕາ 55. ການນຳໃຊ້ມາດຕະການຂອງສານຕໍ່ຜູ້ຕິດເຫລົ້າ ຫລື ຢາເສບຕິດ**

ຕໍ່ຜູ້ຕິດເຫລົ້າ ຫລື ຢາເສບຕິດທີ່ໄດ້ກະທຳຜິດ ຊຶ່ງບໍ່ຖືກລົງໂທດຕັດອິດສະລະພາບນັ້ນ ສານອາດຈະນຳໃຊ້ມາດຕະການກ່ຽວກັບການປິ່ນປົວ ໂດຍສົ່ງເຂົ້າໂຮງໝໍ ຫລື ສະຖານທີ່ປິ່ນປົວສະເພາະ. ໃນກໍລະນີທີ່ມີໂທດຕັດອິດສະລະພາບ ສານຕ້ອງນຳໃຊ້ມາດຕະການກ່ຽວກັບການປິ່ນປົວໃນໄລຍະທີ່ປະຕິບັດໂທດນັ້ນ ແລະ ໃນເມື່ອພົ້ນໂທດແລ້ວແຕ່ການປິ່ນປົວຫາກບໍ່ທັນສິ້ນສຸດ ສານອາດຈະນຳໃຊ້ມາດຕະການກ່ຽວກັບການປິ່ນປົວຕໍ່ ໂດຍສົ່ງເຂົ້າໂຮງໝໍສຳລັບປິ່ນປົວຜູ້ຕິດເຫລົ້າ ຫລື ຢາເສບຕິດສະເພາະ ຫລື ມອບໃຫ້ອຳນາດການປົກຄອງ, ອົງການຈັດຕັ້ງສັງຄົມ ຫລື ອົງການຈັດຕັ້ງລວມໝູ່ສືບຕໍ່ສຶກສາອົບຮົມ ແລະ ປິ່ນປົວ.

ພາຍຫລັງທີ່ໄດ້ປິ່ນປົວດີແລ້ວ ຕ້ອງນຳເອົາຜູ້ກະທຳຜິດມາດຳເນີນຄະດີ ຫລື ນຳມາປະຕິບັດໂທດ ຖ້າຫາກວ່າຍັງບໍ່ທັນໝົດອາຍຸຄວາມໃນການຮ້ອງຟ້ອງ ຫລື ອາຍຸຄວາມໃນການປະຕິບັດຄຳຕັດສິນ.

ກຳນົດເວລາຂອງການປິ່ນປົວ ໃຫ້ນັບເຂົ້າໃນກຳນົດເວລາຂອງການປະຕິບັດໂທດ.

**ພາກສະເພາະ**

**ໝວດທີ 1**

**ວ່າດ້ວຍການກະທຳຜິດຕໍ່ຄວາມສະຫງົບຂອງຊາດ**

## ແລະ ຄວາມເປັນລະບຽບຮຽບຮ້ອຍຂອງສັງຄົມ.

### ມາດຕາ 56. ການທໍລະຍົດຕໍ່ຊາດ

ພົນລະເມືອງລາວ ຜູ້ທີ່ໄດ້ພົວພັນ ແລະ ຮ່ວມມືກັບຄົນຕ່າງປະເທດ ຫລື ອົງການຈັດຕັ້ງຕ່າງປະເທດ ໂດຍມີເຈດຕະນາເຄື່ອນໄຫວທໍາລາຍຄວາມເປັນເອກະລາດ, ອໍານາດອະທິປະໄຕ, ຜືນແຜ່ນດິນອັນຄົບຖ້ວນ, ຜືນປະໂຫຍດອັນຍິ່ງໃຫຍ່ທາງດ້ານການເມືອງ, ປ້ອງກັນຊາດປ້ອງກັນຄວາມສະຫງົບ, ເສດຖະກິດ, ວັດທະນະທໍາ ແລະ ສັງຄົມ ຂອງ ສປປ ລາວ ຈະຖືກລົງໂທດຕັດອິດສະລະພາບ ແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 10.000.000 ກີບ ຫາ 500.000.000 ກີບ, ອາດຈະຖືກຮີບຊັບຕາມທີ່ໄດ້ກໍານົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈໍາກັດທີ່ຢູ່ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ການກະກຽມໃຫ້ແກ່ການກະທໍາຜິດ, ຄວາມພະຍາຍາມກໍານົດການກະທໍາຜິດ ກໍຈະຖືກລົງໂທດ.

ພົນລະເມືອງລາວ ຜູ້ທີ່ຖືກຄົນຕ່າງປະເທດ ຫລື ອົງການຈັດຕັ້ງຕ່າງປະເທດ ມອບໝາຍໃຫ້ກະທໍາຜິດ ແຕ່ໄດ້ສະໝັກໃຈລາຍງານເຫດການໃຫ້ເຈົ້າໜ້າທີ່ຮູ້ລ່ວງໜ້າ ແລະ ຍັງບໍ່ທັນໄດ້ລົງມືກະທໍາຜິດນັ້ນຈະບໍ່ຖືກລົງໂທດ.

### ມາດຕາ 57. ການກະບົດ

ບຸກຄົນຜູ້ໃດ ທີ່ໄດ້ເຂົ້າຮ່ວມການເຄື່ອນໄຫວກໍ່ຄວາມວຸ້ນວາຍ ເພື່ອໂຄ່ນລົ້ມອໍານາດການປົກຄອງ ຫລື ເພື່ອເຮັດໃຫ້ອໍານາດການປົກຄອງອ່ອນເພັງ ຈະຖືກລົງໂທດຕັດອິດສະລະພາບແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 10.000.000 ກີບຫາ 500.000.000 ກີບ, ອາດຈະຖືກຮີບຊັບຕາມທີ່ໄດ້ກໍານົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈໍາກັດທີ່ຢູ່ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ການກະກຽມໃຫ້ແກ່ການກະທໍາຜິດ, ຄວາມພະຍາຍາມກໍານົດການກະທໍາຜິດ ກໍຈະຖືກລົງໂທດ.

### ມາດຕາ 58. ການເປັນນັກສືບສອດແນມ

ຄົນຕ່າງປະເທດ, ຄົນຕ່າງດ້າວ ຫລື ຄົນບໍ່ມີສັນຊາດຜູ້ໃດ ຫາກໄດ້ເກັບກໍາຂ່າວ ຫລື ເອກະສານກ່ຽວກັບຄວາມລັບຂອງລັດ ຫລື ຄວາມລັບທາງລັດຖະການ ເພື່ອເຄື່ອນໄຫວກໍ່ຄວາມເສັຽຫາຍ ຫລື ມ້າງເພ ສປປ ລາວ ຈະຖືກລົງໂທດຕັດອິດສະລະພາບແຕ່ ແປດປີ ຫາ ຊາວປີ ແລະ ຈະຖືກປັບໃໝແຕ່ 5.000.000 ກີບ ຫາ 300.000.000 ກີບ, ອາດຈະຖືກຮີບຊັບຕາມທີ່ໄດ້ກໍານົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈໍາກັດທີ່ຢູ່ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ບຸກຄົນຜູ້ໃດ ຫາກໄດ້ເກັບກໍາຂ່າວ ຫລື ເອກະສານກ່ຽວກັບຄວາມລັບຂອງລັດ ຫລື ຄວາມລັບທາງລັດຖະການສິ່ງໃຫ້ພວກກະບົດລາວ ທີ່ເຄື່ອນໄຫວມ້າງເພ ສປປ ລາວ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 5.000.000 ກີບ ຫາ 200.000.000

ກີບ, ອາດຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈຳກັດທີ່ຢູ່.

ພົນລະເມືອງລາວຜູ້ໃດທີ່ໄດ້ເກັບກຳຂ່າວ ຫລື ເອກະສານກ່ຽວກັບຄວາມລັບຂອງລັດ ຫລື ຄວາມລັບທາງລັດຖະການສິ່ງໃຫ້ຄົນຕ່າງປະເທດ ຫລື ອົງການຈັດຕັ້ງຕ່າງປະເທດ ເພື່ອໃຊ້ເປັນຂໍ້ມູນກໍ່ຄວາມເສັງຫາຍ ຫລື ມ້າງເພ ສປປ ລາວ ຈະຖືວ່າໄດ້ກະທຳຜິດໃນສະຖານທໍລະຍົດຕໍ່ຊາດ ແລະ ຈະຖືກລົງໂທດຕາມມາດຕາ 56 ຂອງກົດໝາຍສະບັບນີ້.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 59. ການລ່ວງລະເມີດດິນແດນ ຊຶ່ງແຕະຕ້ອງເຖິງຄວາມສະຫງົບຂອງຊາດ**

ບຸກຄົນຜູ້ໃດທີ່ຖືອາວຸດ ຫາກໄດ້ລ່ວງລະເມີດດິນແດນ ຂອງ ສປປ ລາວ ຊຶ່ງເປັນການແຕະຕ້ອງເຖິງຄວາມສະຫງົບຂອງຊາດ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບຫ້າປີ ແລະ ຈະຖືກປັບໃໝແຕ່ 3.000.000 ກີບ ຫາ 150.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 60(ໃໝ່). ການປອງຮ້າຍ**

ບຸກຄົນຜູ້ໃດຫາກໄດ້ທຳຮ້າຍຮ່າງກາຍຜູ້ນຳ ຂອງ ສປປລາວ ເພື່ອແນໃສ່ທຳລາຍມ້າງເພ ອຳນາດແຫ່ງລັດ ຫລື ເຮັດໃຫ້ອຳນາດແຫ່ງລັດອ່ອນເພັງ ຈະຖືກລົງໂທດຕັດອິດສະລະພາບ ແຕ່ ສິບປີ ຫາ ຊາວປີ ແລະ ຈະຖືກປັບໃໝ ແຕ່ 10.000.000 ກີບ ຫາ 150.000.000 ກີບ.

ໃນກໍລະນີທີ່ການປອງຮ້າຍນັ້ນຫາກໄດ້ເຮັດໃຫ້ເສຍຊີວິດ ຈະຖືກລົງໂທດຕັດອິດສະລະພາບ ຕະຫລອດຊີວິດ ແລະ ຈະຖືກປັບໃໝ ແຕ່ 150.000.000 ກີບ ຫາ 1.000.000.000 ກີບ ຫລື ປະຫານຊີວິດ.

ບຸກຄົນຜູ້ໃດຫາກໄດ້ທຳຮ້າຍຮ່າງກາຍຜູ້ຕາງໜ້າອຳນາດແຫ່ງລັດ, ພະນັກງານ, ບຸກຄົນທີ່ເຄື່ອນໄຫວວຽກງານຂອງອົງການຈັດຕັ້ງຂອງລັດ ຫລື ຂອງສັງຄົມ ເພື່ອແນໃສ່ເຮັດໃຫ້ອຳນາດແຫ່ງລັດອ່ອນເພັງ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 5.000.000 ກີບ ຫາ 50.000.000 ກີບ.

ໃນກໍລະນີທີ່ການປອງຮ້າຍນັ້ນ ຫາກໄດ້ເຮັດໃຫ້ເສັງຊີວິດ ຈະຖືກລົງໂທດຕັດອິດສະລະພາບ ແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 10.000.000 ກີບ ຫາ 100.000.000 ກີບ ຫລື ຕັດອິດສະລະພາບຕະຫລອດຊີວິດ ແລະ ຈະຖືກປັບໃໝແຕ່ 150.000.000 ກີບ ຫາ 500.000.000 ກີບ ຫລື ປະຫານຊີວິດ.

ບຸກຄົນຜູ້ໃດຫາກໄດ້ທຳຮ້າຍຮ່າງກາຍຜູ້ນຳ, ສະມາຊິກຄອບຄົວ ຫລື ຄະນະຕິດຕາມທີ່ມາຢັ້ງມຢາມ ສປປລາວ ຫລື ຜູ້ຕາງໜ້າຂອງລັດຕ່າງປະເທດ ຫລື ຂອງອົງການຈັດຕັ້ງສາກົນ ຫລື ສະມາຊິກຄອບຄົວ ທີ່ເຮັດວຽກຢູ່ ສປປລາວ ເພື່ອແນໃສ່ແບ່ງແຍກ, ທຳລາຍສາຍພົວພັນລະຫວ່າງຊາດ ຫລື ກໍ່ໃຫ້ເກີດສົງຄາມຂຶ້ນ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບຫ້າປີ ແລະ ຈະຖືກ ປັບໃໝແຕ່ 10.000.000 ກີບ ຫາ 150.000.000 ກີບ.

ໃນກໍລະນີທີ່ການປອງຮ້າຍນັ້ນ ຫາກໄດ້ເຮັດໃຫ້ເສັງຊີວິດ ຈະຖືກລົງໂທດຕັດອິດສະລະ ພາບຕະຫລອດຊີວິດ ແລະ ຈະຖືກປັບໃໝແຕ່ 150.000.000 ກີບ ຫາ 1.000.000.000 ກີບ ຫລື ປະຫານຊີວິດ.

ນອກຈາກໂທດທີ່ກ່າວມາຂ້າງເທິງນີ້ແລ້ວ ຍັງອາດຈະຖືກຮັບຊັບ ຕາມທີ່ໄດ້ກຳນົດໄວ້ໃນ ມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈຳກັດທີ່ຢູ່.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 61. ການທຳລາຍມ້າງເພ**

ບຸກຄົນຜູ້ໃດ ຫາກໄດ້ທຳລາຍ, ມ້າງເພ, ຈູດເຜົາໂຮງຈັກໂຮງງານ, ສຳນັກງານ, ອົງການ, ເສັ້ນທາງ, ພາຫະນະຄົມມະນາຄົມຂົນສົ່ງ, ສີ່ສານ ແລະ ພື້ນຖານເສດຖະກິດອື່ນໆທີ່ສຳຄັນເພື່ອ ແນໃສ່ເຮັດໃຫ້ລັດອ່ອນເພັງ ແລະ ເສດຖະກິດແຫ່ງຊາດຊຸດໂຊມ, ໄດ້ຫວ່ານຢາພິດເຄມີຫລື ປ່ອຍ ເຊື້ອພະຍາດໃສ່ໝູ່ຄົນ ຫລື ຝູງສັດ ຈະຖືກລົງໂທດຕັດອິດສະລະພາບແຕ່ ແປດປີ ຫາ ຊາວປີ ແລະ ຈະຖືກປັບໃໝແຕ່ 5.000.000 ກີບ ຫາ 100.000.000 ກີບ, ອາດຈະຖືກຮັບຊັບ ຕາມທີ່ໄດ້ ກຳນົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈຳກັດທີ່ຢູ່ ຫລື ຕັດອິດສະ ລະພາບຕະຫລອດຊີວິດ ຫລື ປະຫານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມ ກໍ່ການກະທຳຜິດ ກໍຈະຖືກລົງໂທດ.

**ມາດຕາ 62. ການທຳລາຍກິດຈະການຂອງລັດ ຫລື ຂອງສັງຄົມ**

ບຸກຄົນຜູ້ໃດ ຫາກໄດ້ເຄື່ອນໄຫວທຳລາຍກິດຈະການດ້ານ ອຸດສາຫະກຳ, ການຄ້າ, ຂົນ ສົ່ງ, ກະສິກຳ, ການເງິນ, ພື້ນຖານເສດຖະກິດ, ການເຄື່ອນໄຫວວຽກງານຂອງອົງການຈັດຕັ້ງ ຂອງລັດ ແລະ ສັງຄົມດ້ວຍການກະທຳ ຫລື ການເມີນເສີຍ ຫລື ດ້ວຍການຍຸແຍ່ປັນປ່ວນພາຍ ໃນໃຫ້ມີຄວາມແຕກແຍກ ໂດຍສວຍໃຊ້ໜ້າທີ່ຮັບຜິດຊອບຂອງຕົນ ເພື່ອເຮັດໃຫ້ລັດອ່ອນເພັງ ແລະ ເສດຖະກິດແຫ່ງຊາດຊຸດໂຊມ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ຊາວປີ ແລະ ຈະຖືກປັບໃໝແຕ່ 3.000.000 ກີບ ຫາ 100.000.000 ກີບ, ອາດຈະຖືກຮັບຊັບ ຕາມທີ່ ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈຳກັດທີ່ຢູ່ ຫລື ຕັດອິດ ສະລະພາບຕະຫລອດຊີວິດ ຫລື ປະຫານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມ ກໍ່ການກະທຳຜິດ ກໍຈະຖືກລົງໂທດ.

**ມາດຕາ 63. ການປອມແປງເງິນ ຫລື ການໃຊ້ເງິນປອມ**

ບຸກຄົນຜູ້ໃດ ຫາກໄດ້ໃຊ້ເຄື່ອງພິມ ຫລື ໃຊ້ວິທີການອື່ນປອມແປງເງິນທະນາຄານ, ເງິນຕາ ຕ່າງປະເທດ ຫລື ນຳເອົາເງິນປອມຈາກຕ່າງປະເທດເຂົ້າມາຈຳໜ່າຍຢູ່ ສປປ ລາວ ຈະຖືກລົງ ໂທດຕັດອິດສະລະພາບ ແຕ່ ຫ້າປີ ຫາ ສິບຫ້າປີ ແລະ ຈະຖືກປັບໃໝແຕ່ 10.000.000 ກີບ ຫາ 150.000.000ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ປອມແປງເງິນ ຫລື ໄດ້ນຳເອົາເງິນປອມເຂົ້າມາໂດຍມີ ການຈັດຕັ້ງ ຫລື ຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ສິບປີ ຫາ ຊາວ ປີ ແລະ ຈະຖືກປັບໃໝແຕ່ 20.000.000 ກີບ ຫາ 300.000.000ກີບ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດກໍຈະຖືກລົງໂທດ. ບຸກຄົນຜູ້ໃດ ຫາກຮູ້ວ່າແມ່ນເງິນປອມ ແຕ່ຍັງນຳອອກໃຊ້ຈະຖືກລົງໂທດຕັດອິດສະລະ ພາບ ແຕ່ ສາມເດືອນ ຫາ ຫ້າປີ ແລະ ຈະຖືກປັບໃໝແຕ່ 200.000 ກີບ ຫາ 5.000.000 ກີບ.

ບຸກຄົນຜູ້ໃດ ຫາກຮູ້ວ່າຕົນມີເງິນປອມຢູ່ໃນຄອບຄອງ ແຕ່ບໍ່ໄດ້ແຈ້ງຕໍ່ເຈົ້າໜ້າທີ່ ຈະຖືກລົງ ໂທດຕັດອິດສະລະພາບແຕ່ ສາມເດືອນ ຫາ ສອງ ປີ ແລະ ຈະຖືກປັບໃໝແຕ່ 100.000 ກີບ ຫາ 500.000ກີບ.

**ມາດຕາ 64(ໃໝ່). ການຟອກເງິນ**

ບຸກຄົນຜູ້ໃດຫາກໄດ້ມີການເຄື່ອນໄຫວເພື່ອເຮັດໃຫ້ເງິນ ຫລື ວັດຖຸສິ່ງຂອງ ທີ່ໄດ້ຈາກການ ສໍ້ລາດບັງຫລວງ, ຄ້າຂາຍຢາເສບຕິດ, ຄ້າມະນຸດ, ຄ້າອາວຸດເສິກ ຫລື ການກະທຳຜິດອື່ນໆນັ້ນ ຖືກຕ້ອງຕາມກົດໝາຍ ດ້ວຍການນຳເຂົ້າຝາກທະນາຄານ, ຊື້ທີ່ດິນ, ຊື້ເຮືອນ, ໃຫ້ຜູ້ອື່ນກູ້ຢືມ ຫລື ດ້ວຍວິທີການອື່ນໆຈະຖືວ່າເປັນຜູ້ຟອກເງິນ ແລະ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ສາມ ປີ ແລະ ຈະຖືກປັບໃໝ ສາມສ່ວນຮ້ອຍ ຂອງຈຳນວນເງິນຟອກ.

ໃນກໍລະນີທີ່ການຟອກເງິນນັ້ນ ຫາກເປັນອາຈິນ, ມີການຈັດຕັ້ງເປັນກຸ່ມ ຫລື ເປັນຈຳນວນ ຫລວງຫລາຍ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝ ສາມ ສ່ວນຮ້ອຍ ຂອງຈຳນວນເງິນຟອກ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ. ບຸກຄົນຜູ້ໃດຫາກໄດ້ສົມຮູ້ຮ່ວມຄິດໃນການກະທຳຜິດສະຖານຟອກເງິນ ຈະຖືກລົງໂທດຕັດ ອິດສະລະພາບແຕ່ ຫົກເດືອນ ຫາ ສອງປີ ແລະ ຈະຖືກປັບໃໝໜຶ່ງສ່ວນຮ້ອຍຂອງຈຳນວນເງິນສ່ວນ ແບ່ງທີ່ໄດ້ຮັບ.

ບຸກຄົນຜູ້ໃດທີ່ມີໜ້າທີ່ລາຍງານກ່ຽວກັບການຟອກເງິນເຊັ່ນ: ພະນັກງານທະນາຄານ ຫລື ສະຖາບັນການເງິນອື່ນໆ ຫາກບໍ່ລາຍງານ ຫລື ລາຍງານບໍ່ຖືກຕ້ອງຕາມຄວາມເປັນຈິງໂດຍເຈດຕະ ນາ ຈະຖືວ່າເປັນຜູ້ປິດບັງການກະທຳຜິດ ແລະ ຈະຖືກລົງໂທດຕາມມາດຕາ165 ຂອງກົດໝາຍສະ ບັບນີ້.

ເງິນ ແລະ ວັດຖຸສິ່ງຂອງທີ່ນຳໄປຟອກພ້ອມດ້ວຍດອກເບ້ຍ ແລະ ໝາກຜົນອື່ນໆ ຈະຖືກຮັບ ເປັນຂອງລັດ.

**ມາດຕາ 65. ການໂຄສະນາຕ້ານ ສາທາລະນະລັດ ປະຊາທິປະໄຕ ປະຊາຊົນລາວ**

ບຸກຄົນຜູ້ໃດ ຫາກໄດ້ໂຄສະນາໃສ່ຮ້າຍປ້າຍສີ ສປປ ລາວ, ບິດເບືອນແນວທາງຂອງພັກ ແລະ ນະໂຍບາຍຂອງລັດ, ປ່າວຂ່າວອະກຸສິນເຮັດໃຫ້ມີຄວາມວຸ້ນວາຍດ້ວຍການເວົ້າ, ການຂຽນ, ການພິມ, ໜັງສືພິມ, ຮູບເງົາ, ວິດີໂອ, ຮູບພາບ, ເອກະສານ ຫລື ດ້ວຍຮູບການອື່ນໆ ທີ່ມີເນື້ອໃນ

ຕ້ານ ສປປ ລາວ ເພື່ອເຮັດໃຫ້ອຳນາດແຫ່ງລັດອ່ອນເພັງ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000 ກີບ.

**ມາດຕາ 66. ການແບ່ງແຍກຄວາມສາມັກຄີ**

ບຸກຄົນຜູ້ໃດ ຫາກໄດ້ກໍ່ຄວາມແບ່ງແຍກ ຫລື ກໍ່ຄວາມອາຄາດບາດໝາງ ລະຫວ່າງ ເຜົ່າຊົນ, ຊັ້ນຄົນເພື່ອທຳລາຍຄວາມສາມັກຄີປວງຊົນ ຈະຖືກລົງໂທດຕັດອິດສະລະພາບແຕ່ ໜຶ່ງ ປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000ກີບ.

**ມາດຕາ 67. ການໂຈລະກຳ**

ບຸກຄົນຜູ້ໃດຫາກໄດ້ເຂົ້າໃນການຈັດຕັ້ງເປັນກຸ່ມປະກອບອາວຸດແລ້ວໂຈມຕີ, ທຳລາຍໂຮງ ຈັກໂຮງງານ, ສຳນັກງານ, ອົງການຈັດຕັ້ງສັງຄົມ ຫລື ຈັບ ຫລື ຂ້າພະນັກງານ, ປະຊາຊົນ ຫລື ປຸ້ນ ເອົາຊັບສົມບັດຂອງລັດ, ຂອງລວມໝູ່, ຂອງບຸກຄົນ ເພື່ອທຳລາຍພື້ນຖານຄວາມເປັນລະບຽບ ຂອງສັງຄົມ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ຊາວປີ ແລະຈະຖືກປັບໃໝແຕ່ 5.000.000 ກີບ ຫາ100.000.000 ກີບ, ອາດຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້ ແລະ ອາດຈະຖືກຈຳກັດທີ່ຢູ່ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 68. ການທຳລາຍມ້າງເພ ຫລື ການບຸກລຸກຄ້າຍຄຸມຂ້າງ, ຄ້າຍດັດສ້າງ**

ບຸກຄົນຜູ້ໃດ ຫາກໄດ້ໃຊ້ກຳລັງທຳລາຍມ້າງເພ ຫລື ບຸກລຸກຄ້າຍຄຸມຂ້າງ, ຄ້າຍດັດສ້າງ ເພື່ອປຸ້ນເອົາຫລື ຍາດເອົາ ຫລື ປ່ອຍຕົວຜູ້ຖືກຫາ, ນັກໂທດໃນຄ້າຍຄຸມຂ້າງ, ຄ້າຍດັດສ້າງ ຫລື ໃຊ້ ກຳລັງປຸ້ນເອົາຜູ້ຖືກຫາ ຫລື ນັກໂທດໃນເວລາໂຍກຍ້າຍໄປມາ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ຊາວປີ ແລະ ຈະຖືກປັບໃໝແຕ່ 5.000.000 ກີບ ຫາ 100.000.000 ກີບ, ອາດຈະ ຖືກຈຳກັດທີ່ຢູ່ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ບຸກຄົນຜູ້ໃດ ຫາກໄດ້ກໍ່ຄວາມປັນປ່ວນ, ທຳລາຍລະບຽບພາຍໃນຂອງຄ້າຍຄຸມຂ້າງ, ຄ້າຍ ດັດສ້າງ ຫລື ຊັກຊວນຍຸແຍ່ໃຫ້ຜູ້ຖືກຫາ, ນັກໂທດໂຕນໜີ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000 ກີບ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 69. ການໂຕນໜີໄປຫາສັດຕູ, ການລ້ຽງດູບຸກຄົນທີ່ເຄື່ອນໄຫວຕ້ານການປະຕິວັດ**

ບຸກຄົນຜູ້ໃດ ຫາກໄດ້ໂຕນໜີໄປຮ່ວມມືກັບສັດຕູ ເພື່ອຕ້ານການປະຕິວັດຈະຖືກລົງໂທດ ຕັດອິດສະລະພາບແຕ່ ສາມປີ ຫາ ສິບປີ ແລະ ຈະຖືກ ປັບໃໝແຕ່ 500.000 ກີບ ຫາ 100.000.000 ກີບ.

ບຸກຄົນຜູ້ໃດ ຫາກໄດ້ປົດບັງ, ຊຸກເຊື່ອງ, ລ້ຽງດູ ຫລື ຊ່ວຍເຫລືອບຸກຄົນທີ່ເຄື່ອນໄຫວຕ້ານ ການປະຕິວັດ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 200.000 ກີບ ຫາ 50.000.000 ກີບ.

**ມາດຕາ 70. ການກະທຳຜິດຕໍ່ປະເທດເພື່ອນມິດ**

ບຸກຄົນຜູ້ໃດ ຫາກໄດ້ກະທຳຜິດຕໍ່ປະເທດເພື່ອນມິດດ້ວຍການກະທຳຜິດຕ່າງໆ ທີ່ໄດ້ກຳ ນົດໄວ້ໃນມາດຕາ 56 ຫາ ມາດຕາ 69 ຂອງກົດໝາຍອາຍາສະບັບນີ້ ກໍຈະຖືກລົງໂທດເໝືອນກັນ ກັບການກະທຳຜິດຕໍ່ ສປປ ລາວ.

**ມາດຕາ 71. ການເປີດເຜີຍຄວາມລັບຂອງລັດ ຫລື ຄວາມລັບທາງລັດຖະການ**

ບຸກຄົນຜູ້ໃດທີ່ມີໜ້າທີ່ຮັບຜິດຊອບໃນການເກັບມ້ຽນ, ຮັກສາ, ນຳໃຊ້ເອກະສານກ່ຽວກັບ ຄວາມລັບຂອງລັດ ໄດ້ເປີດເຜີຍຄວາມລັບ ຫລື ເຮັດໃຫ້ເສັຽຄວາມລັບ ຫລື ເຮັດໃຫ້ເອກະສານລັບ ດັ່ງກ່າວເສັຽຫາຍຈະຖືກລົງໂທດຕັດອິດສະລະພາບແຕ່ ສາມປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000 ກີບ.

ຖ້າແມ່ນຄວາມລັບທາງລັດຖະການ ກໍຈະຖືກລົງໂທດຕັດອິດສະລະພາບ ແຕ່ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 100.000 ກີບ ຫາ 5.000.000 ກີບ.

**ມາດຕາ 72. ການເຕົ້າໂຮມກຸ່ມ ຄົນເພື່ອສ້າງຄວາມປັນປ່ວນ**

ບຸກຄົນຜູ້ໃດ ຫາກໄດ້ຈັດຕັ້ງ ຫລື ເຂົ້າຮ່ວມໃນການຈັດຕັ້ງເຕົ້າໂຮມກຸ່ມຄົນ ເພື່ອທຳການ ປະທ້ວງ, ເດີນຂະບວນ ແລະ ອື່ນໆ ເພື່ອສ້າງຄວາມປັນປ່ວນ ຊຶ່ງໄດ້ກໍ່ຄວາມເສັຽຫາຍແກ່ສັງຄົມ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 200.000 ກີບ ຫາ 50.000.000 ກີບ.

ຄວາມພະຍາຍາມກໍ່ການກະທຳຜິດກໍຈະຖືກລົງໂທດ.

**ມາດຕາ 73. ການທຳລາຍ, ການເຄື່ອນຍ້າຍຫລັກໝາຍຊາຍແດນ**

ບຸກຄົນຜູ້ໃດ ຫາກໄດ້ທຳລາຍ ຫລື ໄດ້ເຮັດໃຫ້ຫລັກໝາຍຊາຍແດນເປ່ເພໂດຍເຈດຕະນາ ຫລື ໄດ້ເຄື່ອນຍ້າຍຫລັກໝາຍຊາຍແດນໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະ ລະພາບ ແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 5.000.000 ກີບ ຫາ 20.000.000 ກີບ.

**ມາດຕາ 74. ການທຳລາຍ, ການໝົ່ນປະໝາດເຄື່ອງໝາຍປະເທດ ຫລື ທຸງຊາດ**

ບຸກຄົນຜູ້ໃດ ຫາກໄດ້ທຳລາຍ, ໝົ່ນປະໝາດເຄື່ອງໝາຍປະເທດ ຫລື ທຸງຊາດທີ່ເປັນການ ແຕະຕ້ອງເຖິງກຽດ ແລະ ສັກສີຂອງສປປ ລາວ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະ ຈະຖືກປັບໃໝແຕ່ 200.000 ກີບ ຫາ 3.000.000 ກີບ.

**ມາດຕາ 75. ການຂົນຂວາຍສິ່ງຄົນອອກ ຫລື ການເອົາຄົນເຂົ້າປະເທດຢ່າງຜິດກົດໝາຍ**

ບຸກຄົນຜູ້ໃດ ຫາກໄດ້ໂຄສະນາຊວນເຊື່ອຕົວະຍິວະຫລອກລວງ ໃຫ້ຄົນໂຕນໜີໄປຕ່າງປະເທດ, ສິ່ງຄົນອອກ ຫລື ເອົາຄົນເຂົ້າປະເທດຢ່າງຜິດກົດໝາຍ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 1.000.000 ກີບ ຫາ 10.000.000 ກີບ.

ໃນກໍລະນີໜັກ ຫລື ບໍ່ເຂັດຫລາຍຈະຖືກລົງໂທດຕັດອິດສະລະພາບແຕ່ ຫົກ ເດືອນ ຫາ ຫ້າປີ ແລະ ຈະຖືກປັບໃໝແຕ່ 2.000.000 ກີບ ຫາ 20.000.000 ກີບ.

**ມາດຕາ 76. ການຜະລິດ, ການມີໄວ້ໃນຄອບຄອງ ແລະ ການໃຊ້ອາວຸດເສິກ ຫລື ວັດຖຸລະເບີດໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ຜະລິດ, ມີໄວ້ໃນຄອບຄອງ, ຮັກສາ, ຖື ຫລື ໃຊ້ອາວຸດເສິກ ຫລື ວັດຖຸລະເບີດໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000 ກີບ.

**ມາດຕາ 77. ການຂີ້ຂາຍອາວຸດເສິກ ຫລື ວັດຖຸລະເບີດ ໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ຂີ້, ຂາຍອາວຸດເສິກ ຫລື ວັດຖຸລະເບີດໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ຫ້າປີ ແລະ ຈະຖືກປັບໃໝແຕ່ 1.000.000 ກີບ ຫາ 20.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ຖືເອົາການຂີ້, ການຂາຍອາວຸດເສິກ ຫລື ວັດຖຸລະເບີດເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ໄດ້ຂີ້, ຂາຍວັດຖຸດັ່ງກ່າວເປັນຈຳນວນຫລວງຫລາຍ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 5.000.000 ກີບ ຫາ 50.000.000 ກີບ.

**ມາດຕາ 78. ການລັກ, ການຍ້າຍອກ, ການປຸ້ນເອົາອາວຸດເສິກ ຫລື ວັດຖຸລະເບີດ**

ບຸກຄົນຜູ້ໃດ ຫາກໄດ້ລັກ, ຍ້າຍອກ, ປຸ້ນເອົາອາວຸດເສິກ ຫລື ວັດຖຸລະເບີດຈະຖືກລົງໂທດຕັດອິດສະລະພາບແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 2.000.000 ກີບ ຫາ 25.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ຖືເອົາການລັກ, ຍ້າຍອກອາວຸດເສິກ ຫລື ວັດຖຸລະເບີດເປັນອາຈິນ, ມີການຈັດຕັ້ງເປັນກຸ່ມ ຫລື ໄດ້ລັກ, ຍ້າຍອກເອົາອາວຸດດັ່ງກ່າວເປັນຈຳນວນຫລວງຫລາຍ ຫລື ໄດ້ປຸ້ນເອົາອາວຸດດັ່ງກ່າວ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 5.000.000 ກີບ ຫາ 50.000.000ກີບ.

**ມາດຕາ 79 . ການເຮັດໃຫ້ອາວຸດເສິກ ຫລື ວັດຖຸລະເບີດຂອງລັດ ຫລື ຂອງລວມໝູ່ເສັງຫາຍ**

ບຸກຄົນຜູ້ໃດ ຫາກໄດ້ເຮັດໃຫ້ອາວຸດເສິກ ຫລື ວັດຖຸລະເບີດຂອງລັດ ຫລື ຂອງລວມໝູ່ເສັງ ຫາຍດ້ວຍຄວາມບໍ່ລະມັດລະວັງ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 100.000 ກີບ ຫາ 1.500.000 ກີບ.

**ມາດຕາ 80(ໃໝ່). ການກະທຳຜິດກ່ຽວກັບອາວຸດເຄມີ**

ອາວຸດເຄມີ ແມ່ນອາວຸດທີ່ປະກອບດ້ວຍທາດພິດ-ທາດເບື້ອ ຊຶ່ງນຳໃຊ້ເພື່ອທຳລາຍລ້າງ ຜານມະນຸດ.

ບຸກຄົນຜູ້ໃດໄດ້ຜະລິດ, ຊື້, ຂາຍ, ມອບ, ແລກປ່ຽນ, ມີໄວ້ໃນຄອບຄອງ ຫລື ຂົນສົ່ງສານ ເຄມີ ເພື່ອຜະລິດອາວຸດເຄມີ ຈະຖືກລົງໂທດ ດັ່ງຕໍ່ໄປນີ້:

- ແຕ່ຫ້າພັນກຣາມລົງມາ ຈະຖືກຕັດອິດສະລະພາບຫ້າປີ ຫາ ຫົກປີ ແລະ ຈະຖືກ ປັບໃໝແຕ່ 5.000.000 ກີບ ຫາ 6.000.000 ກີບ ;
- ເກີນກ່ວາຫ້າພັນກຣາມ ຫາສິບພັນກຣາມ ຈະຖືກຕັດອິດສະລະພາບເກີນກ່ວາ ຫົກປີ ຫາ ແປດປີ ແລະ ຈະຖືກປັບໃໝເກີນກ່ວາ 6.000.000 ກີບ ຫາ 8.000.000 ກີບ ;
- ເກີນກ່ວາສິບພັນກຣາມ ຈະຖືກຕັດອິດສະລະພາບເກີນກ່ວາແປດປີ ຫາ ສິບປີ ແລະ ຈະຖືກປັບໃໝເກີນກ່ວາ 8.000.000 ກີບ ຫາ 10.000.000 ກີບ.

ບຸກຄົນຜູ້ໃດຫາກໄດ້ຜະລິດ, ຊື້, ຂາຍ, ມອບ, ແລກປ່ຽນ, ມີໄວ້ໃນຄອບຄອງ, ຂົນສົ່ງ ຫລື ຍຸຍົງສົ່ງເສີມການນຳໃຊ້ອາວຸດເຄມີ ຈະຖືກລົງໂທດ ດັ່ງຕໍ່ໄປນີ້ :

- ແຕ່ຫ້າພັນກຣາມລົງມາ ຈະຖືກຕັດອິດສະລະພາບແຕ່ເຈັດປີ ຫາ ແປດປີ ແລະ ຈະຖືກປັບໃໝແຕ່ 100.000.000 ກີບ ຫາ 200.000.000 ກີບ ;
- ເກີນກ່ວາຫ້າພັນກຣາມ ຈະຖືກຕັດອິດສະລະພາບເກີນກ່ວາແປດປີ ຫາ ສິບປີ ແລະ ຈະຖືກປັບໃໝເກີນກ່ວາ 200.000.000 ກີບ ຫາ 300.000.000 ກີບ ;
- ເກີນກ່ວາສິບພັນກຣາມ ຈະຖືກຕັດອິດສະລະພາບເກີນກ່ວາສິບປີ ຫາ ສິບສອງ ປີ ແລະ ຈະຖືກປັບໃໝເກີນກ່ວາ300.000.000 ກີບ ຫາ 500.000.000 ກີບ.

ບຸກຄົນຜູ້ໃດຫາກໄດ້ນຳໃຊ້ອາວຸດເຄມີ ຈະຖືກລົງໂທດ ດັ່ງຕໍ່ໄປນີ້ :

- ຖ້າຜົນເສຍຫາຍຂະໜາດນ້ອຍ ຈະຖືກຕັດອິດສະລະພາບແຕ່ສິບຫ້າປີ ຫາ ຊາວປີ ແລະ ຈະຖືກປັບໃໝແຕ່ 700.000.000 ກີບ ຫາ 1.500.000.000 ກີບ ;
- ຖ້າຜົນເສຍຫາຍຂະໜາດກາງ ຈະຖືກຕັດອິດສະລະພາບຕະຫລອດຊີວິດ ແລະ ຈະຖືກປັບໃໝແຕ່ 2.000.000.000 ກີບ ຫາ 5.000.000.000. ກີບ ;
- ຖ້າຜົນເສຍຫາຍຢ່າງຫລວງຫລາຍ ຈະຖືກປະທານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 81. ການຜະລິດ, ການມີໄວ້ໃນຄອບຄອງເຄື່ອງວິທະຍຸສື່ສານ ໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ຜະລິດ, ມີໄວ້ຄອບຄອງ ຫລື ໄດ້ຕິດຕັ້ງເຄື່ອງວິທະຍຸສື່ສານ ໂດຍບໍ່  
ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກ  
ປັບໃໝແຕ່ 300.000 ກີບ ຫາ 3.000.000 ກີບ.

**ມາດຕາ 82. ການເປັນແພດເຖືອນ**

ບຸກຄົນຜູ້ໃດທີ່ບໍ່ໄດ້ຮັບອະນຸຍາດປິ່ນປົວຢ່າງເປັນທາງການ ຫາກໄດ້ປິ່ນປົວຄົນເຈັບ ເພື່ອ  
ຫາລາຍໄດ້ ຈະຖືກປັບໃໝແຕ່ 100.000 ກີບ ຫາ 500.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເຮັດໃຫ້ຄົນເສຍອົງຄະ ຫລື ເສຍຊີວິດ ຈະຖືກລົງໂທດຕັດ  
ອິດສະລະພາບແຕ່ ສາມເດືອນ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ  
5.000.000ກີບ.

**ມາດຕາ 83. ການຫລິ້ນການພະນັນທີ່ຕ້ອງຫ້າມ**

ບຸກຄົນຜູ້ໃດ ຫາກໄດ້ຫລິ້ນການພະນັນທີ່ຕ້ອງຫ້າມ ຈະຖືກປັບໃໝແຕ່ 200.000 ກີບ ຫາ  
2.000.000 ກີບ.

ບຸກຄົນຜູ້ໃດ ຫາກໄດ້ສົມຍອມໃຫ້ຫລິ້ນການພະນັນທີ່ຕ້ອງຫ້າມຢູ່ໃນເຮືອນຂອງຕົນ ຫລື  
ເປັນເຈົ້າມື ຫລື ເປັນຜູ້ກະທຳຜິດທີ່ບໍ່ເຂັດຫລາຍ ຈະຖືກລົງໂທດຕັດອິດສະລະພາບແຕ່ ສາມ  
ເດືອນ ຫາ ສອງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 500.000  
ກີບ ຫາ 10.000.000 ກີບ.

**ມາດຕາ 84. ການເປັນນັກເລງອັນທະພານ**

ບຸກຄົນຜູ້ໃດທີ່ບໍ່ເຄົາລົບນັບຖືລະບຽບວິໄນຂອງການດຳລົງຊີວິດຂອງສັງຄົມ ຫາກໄດ້ໃຊ້  
ຄວາມຮຸນແຮງ, ໃຊ້ການນາບຊູ່, ໃຊ້ຄວາມຫງາບຊ້າ ຫລື ໄດ້ມີການກະທຳອື່ນໆ ຊຶ່ງຜົນຕໍ່ຄວາມ  
ເປັນລະບຽບຮຽບຮ້ອຍຂອງສັງຄົມ ຈະຖືກຕຳນິວິຈານຕໍ່ໜ້າມະຫາຊົນ ແລະ ຈະຖືກປັບໃໝແຕ່  
50.000 ກີບ ຫາ 500.000 ກີບ.

ໃນກໍລະນີທີ່ຜູ້ກະທຳຜິດ ຫາກເປັນຜູ້ກະທຳຜິດທີ່ບໍ່ເຂັດຫລາຍ ຈະຖືກລົງໂທດຕັດອິດສະ  
ລະພາບແຕ່ ສາມເດືອນ ຫາ ໜຶ່ງປີ. ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝ  
ແຕ່ 100.000 ກີບ ຫາ 1.000.000ກີບ.

**ມາດຕາ 85. ການກະທຳຜິດຕໍ່ຄວາມປອດໄພຂອງການຈະລາຈອນ**

ບຸກຄົນຜູ້ໃດໂດຍເຈດຕະນາ ຫາກໄດ້ເຮັດໃຫ້ຖະໜົນຫົນທາງເສຍຫາຍ, ໄດ້ເອົາວັດຖຸສິ່ງ  
ຂອງກົດຂວາງຖະໜົນຫົນທາງ, ໄດ້ປ່ຽນແປງ ຫລື ເຮັດໃຫ້ປ້າຍຈະລາຈອນ ຫລື ປ້າຍສັນຍານ,  
ຫລັກໝາຍກິໂລແມັດເສຍຫາຍ, ໄດ້ໃຊ້ຄວາມຮຸນແຮງ ຫລື ນາບຊູ່ຜູ້ຂັບຂີ່ຍານພາຫະນະ ຊຶ່ງພາ  
ໃຫ້ເກີດອຸບປະຕິເຫດໃນການຈະລາຈອນ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ  
ສອງປີ ແລະ ຈະຖືກປັບໃໝແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ການກະທຳຜິດ ໄດ້ພາໃຫ້ມີຄົນບາດເຈັບສາຫັດ ຫລື ເສັງອົງຄະຈະຖືກລົງໂທດຕັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 200.000 ກີບ ຫາ 2.000.000 ກີບ.

ໃນກໍລະນີທີ່ການກະທຳຜິດ ຫາກໄດ້ພາໃຫ້ມີຄົນເສັງຊີວິດ ຈະຖືກລົງໂທດຕັດອິດສະລະພາບແຕ່ ຫົກປີ ຫາ ສິບປີ ແລະ ຈະຖືກປັບໃໝແຕ່ 300.000 ກີບ ຫາ 3.000.000 ກີບ.

ໃນກໍລະນີທີ່ເປັນການກະທຳຜິດດ້ວຍຄວາມບໍ່ລະມັດລະວັງ ຈະຖືກປັບໃໝແຕ່ 50.000 ກີບ ຫາ 300.000ກີບ.

ໃນກໍລະນີທີ່ເປັນການກະທຳຜິດ ດ້ວຍຄວາມບໍ່ລະມັດລະວັງ ແລ້ວພາໃຫ້ມີຄົນບາດເຈັບສາຫັດ, ເຈັບຫລາຍຄົນ ຫລື ເສັງອົງຄະ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ເປັນການກະທຳຜິດດ້ວຍຄວາມບໍ່ລະມັດລະວັງ ແລ້ວພາໃຫ້ມີຄົນເສັງຊີວິດ ຈະຖືກລົງໂທດຕັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 200.000 ກີບຫາ 2.000.000 ກີບ.

ໃນກໍລະນີທີ່ເປັນການກະທຳຜິດດ້ວຍຄວາມບໍ່ລະມັດລະວັງ ແລ້ວພາໃຫ້ມີຄົນເສັງຊີວິດເປັນຈຳນວນຫລາຍ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ແປດປີ ແລະ ຈະຖືກປັບໃໝແຕ່ 500.000 ກີບຫາ 5.000.000ກີບ.

**ມາດຕາ 86. ການລະເມີດກົດຈະລາຈອນ ທີ່ພາໃຫ້ເກີດອຸບປະຕິເຫດ**

ບຸກຄົນຜູ້ໃດ ຫາກໄດ້ລະເມີດກົດຈະລາຈອນ ທີ່ພາໃຫ້ເກີດອຸບປະຕິເຫດ ແລະ ເຮັດໃຫ້ຜູ້ອື່ນຖືກບາດເຈັບ ຈະຖືກປັບໃໝແຕ່ 50.000 ກີບ ຫາ 300.000 ກີບ.

ໃນກໍລະນີທີ່ເປັນການກະທຳຜິດ ຊຶ່ງພາໃຫ້ມີຄົນບາດເຈັບສາຫັດ, ເຈັບຫລາຍຄົນ ຫລື ເສັງອົງຄະ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 100.000 ກີບ ຫາ 500.000 ກີບ.

ໃນກໍລະນີທີ່ເປັນການກະທຳຜິດ ຊຶ່ງພາໃຫ້ມີຄົນເສັງຊີວິດ ຈະຖືກລົງໂທດຕັດອິດສະລະພາບແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 150.000 ກີບຫາ 700.000 ກີບ.

ໃນກໍລະນີທີ່ເປັນການກະທຳຜິດ ຊຶ່ງພາໃຫ້ມີຄົນເສັງຊີວິດເປັນຈຳນວນຫລາຍ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 200.000 ກີບຫາ 1.000.000 ກີບ.

**ມາດຕາ 87. ການຫລົບໜີຈາກອຸບປະຕິເຫດ**

ບຸກຄົນຜູ້ໃດ ຫາກໄດ້ເຮັດໃຫ້ອຸບປະຕິເຫດເກີດຂຶ້ນແລ້ວຫລົບໜີ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສອງປີ ແລະ ຈະຖືກປັບໃໝແຕ່ 200.000 ກີບ ຫາ 1.000.000 ກີບ. ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ໝວດທີ 2**

**ວ່າດ້ວຍການກະທຳຜິດຕໍ່ຊີວິດ, ສຸກຂະພາບ ແລະ ກຽດສັກສີຂອງບຸກຄົນ.**

**ມາດຕາ 88. ການຄາດຕະກຳ**

ບຸກຄົນຜູ້ໃດ ຫາກໄດ້ເຮັດໃຫ້ຜູ້ອື່ນເສັຽຊີວິດໂດຍເຈດຕະນາ ຈະຖືກລົງໂທດຕັດອິດສະລະພາບແຕ່ ສິບປີ ຫາ ສິບຫ້າປີ ແລະ ຈະຖືກປັບໃໝແຕ່ 1.000.000 ກີບຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການຄາດຕະກຳເປັນອາຈິນ, ຂ້າຄົນໂດຍມີແຜນການ, ຂ້າຄົນຢ່າງໂຫດຮ້າຍຢ່າເຖືອນ, ຂ້າພະນັກງານທີ່ກຳລັງປະຕິບັດໜ້າທີ່, ຂ້າຫລາຍຄົນ, ຂ້າຜູ້ຍິງຖືພາ, ຂ້າຄົນເພື່ອບົດບັງການກະທຳຜິດອື່ນ ຈະຖືກລົງໂທດຕັດອິດສະລະພາບແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 2.000.000 ກີບຫາ 10.000.000 ກີບ, ອາດຈະຖືກຈຳກັດທີ່ຢູ່ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ໃນກໍລະນີທີ່ຜູ້ກະທຳຜິດ ຫາກໄດ້ເຮັດໃຫ້ຜູ້ອື່ນເສັຽຊີວິດໂດຍເຈດຕະນາ ຍ້ອນຖືກແຕະຕ້ອງດ້ານຈິດໃຈຢ່າງໜັກ ຈົນບໍ່ສາມາດຈະຄຸມສະຕິໄວ້ໄດ້ດ້ວຍການກະທຳອັນບໍ່ຖືກຕ້ອງຕາມກົດໝາຍຂອງຜູ້ຖືກເຄາະຮ້າຍ ຈະຖືກລົງໂທດຕັດອິດສະລະພາບແຕ່ ສາມປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບຫາ 2.000.000 ກີບ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍານານກະທຳຜິດກໍຈະຖືກລົງໂທດ.

**ມາດຕາ 89. ການທີ່ເຮັດໃຫ້ຜູ້ອື່ນເສັຽຊີວິດ ດ້ວຍຄວາມບໍ່ລະມັດລະວັງ**

ບຸກຄົນຜູ້ໃດ ຫາກໄດ້ເຮັດໃຫ້ຜູ້ອື່ນເສັຽຊີວິດດ້ວຍຄວາມປະໝາດ, ຄວາມເລິ່ນເລີ້ ຈະຖືກລົງໂທດຕັດອິດສະລະພາບແຕ່ ສອງປີຫາ ຫ້າປີ ແລະ ຈະຖືກປັບໃໝແຕ່ 200.000 ກີບຫາ 1.000.000 ກີບ.

ໃນກໍລະນີ ທີ່ການກະທຳຜິດດັ່ງກ່າວ ຫາກໄດ້ເຮັດໃຫ້ຄົນເສັຽຊີວິດ ເປັນຈຳນວນຫລາຍ ຈະຖືກລົງໂທດ ຕັດອິດສະລະພາບແຕ່ຫ້າປີ ຫາ ສິບປີ ແລະ ຈະຖືກປັບໃໝແຕ່ 300.000 ກີບ ຫາ 2.000.000 ກີບ.

**ມາດຕາ 90. ການທຳຮ້າຍຮ່າງກາຍ**

ບຸກຄົນຜູ້ໃດຫາກເຮັດໃຫ້ຜູ້ອື່ນໄດ້ຮັບບາດເຈັບໂດຍເຈດຕະນາ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝແຕ່ 100.000 ກີບ ຫາ 500.000 ກີບ.

ໃນກໍລະນີທີ່ມີການທຸ້ມຕີ ຫລື ໃນກໍລະນີ ທີ່ການກະທຳຜິດດັ່ງກ່າວ ຫາກໄດ້ເຮັດໃຫ້ມີບາດເຈັບສາຫັດ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 1.500.000 ກີບ.

ໃນກໍລະນີທີ່ການກະທຳຜິດດັ່ງກ່າວ ຫາກໄດ້ເຮັດໃຫ້ມີການເສັຽອົງຄະ ຫລື ເສັຽຊີວິດ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 700.000 ກີບ ຫາ 3.000.000 ກີບ.

ຄວາມພະຍາຍາມກໍ່ການກະທຳຜິດກໍຈະຖືກລົງໂທດ.

**ມາດຕາ 91. ການທີ່ເຮັດໃຫ້ຜູ້ອື່ນໄດ້ຮັບບາດເຈັບດ້ວຍຄວາມບໍ່ລະມັດລະວັງ**

ບຸກຄົນຜູ້ໃດ ຫາກເຮັດໃຫ້ຜູ້ອື່ນໄດ້ຮັບບາດເຈັບດ້ວຍຄວາມປະໝາດ, ຄວາມເລີ່ມເລີ້ ຈະຖືກປັບໄໝແຕ່ 50.000 ກີບ ຫາ 300.000 ກີບ.

ໃນກໍລະນີທີ່ການກະທຳຜິດດັ່ງກ່າວ ຫາກໄດ້ເຮັດໃຫ້ມີບາດເຈັບສາຫັດ, ເຈັບຫລາຍຄົນ ຫລື ເສັຽອົງຄະ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກປັບໄຫມແຕ່ 100.000 ກີບ ຫາ 500.000ກີບ.

**ມາດຕາ 92. ການຫຼຸດລູກໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ທຳການຫຼຸດລູກໃຫ້ຜູ້ອື່ນຢ່າງຜິດກົດໝາຍ ຈະຖືກລົງໂທດຕັດອິດສະລະພາບແຕ່ ສອງປີ ຫາ ຫ້າປີ ແລະ ຈະຖືກປັບໄຫມແຕ່ 200.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ທຳການຫຼຸດລູກໃຫ້ຜູ້ອື່ນເປັນອາຈິນ ຫລື ໃນກໍລະນີທີ່ການຫຼຸດລູກໂດຍບໍ່ຖືກຕ້ອງຕາມກົດໝາຍນັ້ນ ຫາກເຮັດໃຫ້ສຸກຂະພາບຂອງແມ່ຊຸດໂຊມ ຫລື ເຮັດໃຫ້ແມ່ເສັຽຊີວິດ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໄຫມແຕ່ 300.000 ກີບ ຫາ 10.000.000 ກີບ.

ຜູ້ຍິງຜູ້ໃດຫາກໄດ້ທຳການຫຼຸດລູກດ້ວຍຕົນເອງ ຫລື ໃຊ້ຜູ້ອື່ນເຮັດໃຫ້ ໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໄໝແຕ່ 100.000 ກີບ ຫາ 500.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 93. ການທີ່ບໍ່ໄດ້ໃຫ້ຄວາມຊ່ວຍເຫລືອແກ່ຜູ້ອື່ນ ໃນເວລາຕົກຢູ່ໃນໄພອັນຕະລາຍ**

ບຸກຄົນຜູ້ໃດ ຫາກໄດ້ພົບເຫັນຜູ້ອື່ນຕົກຢູ່ໃນໄພອັນຕະລາຍແກ່ຊີວິດ ຫລື ສຸກຂະພາບ ແຕ່ບໍ່ໄດ້ໃຫ້ຄວາມຊ່ວຍເຫລືອທັງໆທີ່ຕົນເອງກຳມີເງື່ອນໄຂພໍຊ່ວຍເຫລືອໄດ້ ຫລື ບອກຄົນອື່ນໃຫ້ຊ່ວຍເຫລືອຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໄຫມແຕ່ 100.000 ກີບ ຫາ 500.000 ກີບ.

ບຸກຄົນຜູ້ໃດທີ່ມີໜ້າທີ່ຊ່ວຍເຫລືອ ແຕ່ ບໍ່ໄດ້ປະຕິບັດໜ້າທີ່ຂອງຕົນ ໃນການຊ່ວຍເຫລືອຜູ້ທີ່ຕົກຢູ່ໃນໄພອັນຕະລາຍແກ່ຊີວິດ ຫລື ສຸກຂະພາບ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ສາມປີ ແລະ ຈະຖືກປັບໄຫມແຕ່ 200.000 ກີບ ຫາ 1.000.000ກີບ.

**ມາດຕາ 94. ການນິນທາ ແລະ ການໃສ່ຮ້າຍ**

ບຸກຄົນຜູ້ໃດ ຫາກໄດ້ເຮັດໃຫ້ຜູ້ອື່ນເສື່ອມເສັຽກຽດສັກສີຢ່າງຮ້າຍແຮງ ດ້ວຍການຂຽນ, ການເວົ້າ ຫລື ດ້ວຍຮູບການອື່ນໆ ຈະຖືກລົງໂທດຕັດອິດສະລະພາບ ແຕ່ ສາມ ເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໄໝແຕ່ 50.000 ກີບ ຫາ 300.000 ກີບ.

ບຸກຄົນຜູ້ໃດ ຫາກໄດ້ໃສ່ຮ້າຍປ້າຍສີຜູ້ອື່ນ ໂດຍບໍ່ມີຄວາມຈິງ ດ້ວຍການຂຽນ, ການເວົ້າ ຫລື ດ້ວຍຮູບການອື່ນໆຊຶ່ງເຮັດໃຫ້ເສື່ອມເສັງກຽດສັກສີຢ່າງຮ້າຍແຮງ ຈະຖືກລົງໂທດຕັດອິດສະ ລະພາບແຕ່ ສາມເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝ ແຕ່ 50.000 ກີບ ຫາ 300.000 ກີບ.

**ມາດຕາ 95. ການປ້ອຍດ່າ**

ບຸກຄົນຜູ້ໃດ ຫາກໄດ້ໃຊ້ວາຈາ, ຂຽນ ຫລື ກະທຳແນວຫຍາບຊ້າໃສ່ຜູ້ອື່ນເພື່ອໃຫ້ເສື່ອມ ເສັງກຽດສັກສີຢ່າງຮ້າຍແຮງຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງ ໂດຍບໍ່ຕັດອິດສະລະພາບ ແລະ ຈະຖືກປັບໃໝ ແຕ່ 50.000 ກີບ ຫາ 300.000 ກີບ.

**ມາດຕາ 96. ການໝົ່ນປະມາດຊາກສົບ ຫລື ຊີ່ສຽງຂອງຜູ້ຕາຍ**

ບຸກຄົນຜູ້ໃດ ຫາກໄດ້ກະທຳ ຫລື ໃຊ້ວາຈາຢ່າງຫຍາບຊ້າ ຕໍ່ຊາກສົບ, ຊີ່ສຽງ, ປ່ອນຝັງສົບ ຫລື ທາດຂອງຜູ້ຕາຍ ຊຶ່ງເປັນການແຕະຕ້ອງຈິດໃຈຂອງມະຫາຊົນ ຈະຖືກລົງໂທດຕັດອິດສະລະ ພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງ ໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 50.000 ກີບ ຫາ 300.000 ກີບ.

**ໝວດທີ 3**

**ວ່າດ້ວຍການກະທຳຜິດຕໍ່ສິດ ແລະ ເສລີພາບຂອງພົນລະເມືອງ.**

**ມາດຕາ 97. ການບັງຄັບ**

ບຸກຄົນຜູ້ໃດ ຫາກໄດ້ບັງຄັບຜູ້ອື່ນ ດ້ວຍການໃຊ້ກຳລັງ ຫລື ອາວຸດ ຫລື ການນາບຊູ່ ເພື່ອ ໃຫ້ກະທຳ ຫລື ບໍ່ໃຫ້ກະທຳສິ່ງໃດສິ່ງໜຶ່ງ ທີ່ຕົນຕ້ອງການ ຊຶ່ງເປັນການຂັດກັບຈຸດປະສົງຂອງຜູ້ຖືກ ບັງຄັບ ແລະກໍຄວາມເສັງຫາຍແກ່ຜູ້ກ່ຽວນີ້ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສາມປີ ແລະ ຈະຖືກປັບໃໝແຕ່ 100.000 ກີບ ຫາ 1.000.000 ກີບ.

ໃນກໍລະນີ ທີ່ການບັງຄັບນັ້ນ ຫາກແມ່ນການຈີ່ລົດ ຫລື ກຳປັ່ນ ຫລື ຍົນ ຈະຖືກລົງໂທດ ຕັດອິດສະລະພາບ ແຕ່ ສາມປີ ຫາ ສິບປີ ແລະ ຈະຖືກປັບໃໝແຕ່ 1.000.000 ກີບ ຫາ 50.000.000ກີບ.

**ມາດຕາ 98(ໃໝ່). ການລະເມີດຄວາມປອດໄພທາງອາກາດ, ສະໜາມບິນ, ທ່າກຳປັ່ນ**

ບຸກຄົນຜູ້ໃດຫາກໄດ້ໃຊ້ອາວຸດ ຫລື ຄວາມຮຸນແຮງ ເພື່ອຈີ່, ຄວບຄຸມ ຫລື ຍິດເຮືອບິນ, ກຳປັ່ນ ຫລື ລົດ, ທຳລາຍສະໜາມບິນ ຫລື ທ່າກຳປັ່ນ ຈະຖືກລົງໂທດຕັດອິດສະລະພາບແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 100.000.000 ກີບ ຫາ 500.000.000 ກີບ.

ໃນກໍລະນີທີ່ການກະທຳດັ່ງກ່າວ ຫາກໄດ້ກໍ່ຄວາມເສັຽຫາຍຕໍ່ຊີວິດ, ສຸຂະພາບ ຫລື ຊັບສິນຢ່າງຫລວງຫລາຍ ຈະຖືກລົງໂທດຕັດອິດສະລະພາບຕະຫລອດຊີວິດ ແລະ ປັບໃໝແຕ່ 1.000.000.000 ກີບ ຫາ 10.000.000.000 ກີບ ຫລື ປະຫານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 99. ການຈັບຕົວ , ການກັກຂັງ ໂດຍບໍ່ຖືກຕ້ອງຕາມກົດໝາຍ.**

ບຸກຄົນຜູ້ໃດ ຫາກໄດ້ຈັບຕົວ ຫລື ໄດ້ກັກຂັງຜູ້ອື່ນໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສອງປີ ແລະ ຈະຖືກປັບໃໝແຕ່ 500.000 ກີບ ຫາ 3.000.000 ກີບ.

ໃນກໍລະນີທີ່ການກະທຳຜິດນັ້ນ ຫາກໄດ້ເຮັດໃຫ້ສຸກຂະພາບ ຂອງຜູ້ຖືກຈັບຕົວ ຫລື ຜູ້ຖືກກັກຂັງຊຸດໂຊມ ຈະຖືກລົງໂທດຕັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 700.000 ກີບ ຫາ 5.000.000 ກີບ.

ໃນກໍລະນີທີ່ການກະທຳຜິດນັ້ນ ຫາກໄດ້ເຮັດໃຫ້ຜູ້ຖືກຈັບຕົວ, ຜູ້ຖືກກັກຂັງເສັຽອົງຄະ ຫລື ເສັຽຊີວິດ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບຫ້າປີ ແລະ ຈະຖືກປັບໃໝແຕ່ 1.000.000 ກີບ ຫາ 7.000.000 ກີບ.

**ມາດຕາ 100. ການຂາຍຄົນ ແລະ ການລັກພາຕົວ**

ບຸກຄົນຜູ້ໃດຫາກໄດ້ຂາຍຄົນ, ລັກເອົາຕົວຄົນໄປເພື່ອຮຽກຄ່າໄຖ່, ຂາຍ ຫລື ອື່ນໆ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບຫ້າປີ ແລະ ຈະຖືກປັບໃໝແຕ່ 5.000.000 ກີບ ຫາ 50.000.000 ກີບ.

**ມາດຕາ 101(ໃໝ່). ການຈັບເປັນຕົວປະກັນ**

ບຸກຄົນຜູ້ໃດຫາກໄດ້ບັງຄັບ, ຈັບຕົວ, ກັກຂັງບຸກຄົນໃດບຸກຄົນໜຶ່ງເປັນຕົວປະກັນ ແລະ ຂົ່ມຂູ່ ວ່າຈະຂ້າ, ທຸບຕີ ຫລື ສືບຕໍ່ກັກຂັງຜູ້ນີ້ ເພື່ອບັງຄັບຜູ້ອື່ນເຊັ່ນ: ບຸກຄົນ ຫລື ການຈັດຕັ້ງໃຫ້ກະທຳ ຫລື ບໍ່ກະທຳສິ່ງໃດໜຶ່ງ ທີ່ເປັນເງື່ອນໄຂໃຫ້ແກ່ການປ່ອຍຕົວປະກັນ ຈະຖືກລົງໂທດຕັດອິດສະລະພາບແຕ່ ສິບ ປີ ຫາ ຊາວປີ ແລະ ຈະຖືກປັບໃໝແຕ່ 10.000.000 ກີບ ຫາ 50.000.000 ກີບ; ໃນກໍລະນີມີການຈັບຕົວປະກັນຫລາຍຄົນ, ທໍລະມານ, ທຳຮ້າຍຮ່າງກາຍ ຫລື ເຮັດໃຫ້ຕົວປະກັນເສັຽຊີວິດຈະຖືກລົງໂທດຕັດ ອິດສະລະພາບຕະຫລອດຊີວິດ ແລະ ຈະຖືກປັບໃໝແຕ່ 150.000.000 ກີບ ຫາ 500.000.000 ກີບ ຫລື ປະຫານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 102. ການລ່ວງລະເມີດເສລີພາບຂອງບຸກຄົນ**

ບຸກຄົນຜູ້ໃດ ຫາກໄດ້ລ່ວງລະເມີດເສລີພາບຂອງບຸກຄົນ ໃນການປາກເວົ້າ, ການຂີດຂຽນ, ການໂຮມຊຸມນຸມ, ມິດຕິງ ແລະ ອື່ນໆ ທີ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະ

ພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 100.000 ກີບ ຫາ 300.000 ກີບ.

**ມາດຕາ 103. ການລ່ວງລະເມີດເຄຫະສະຖານ**

ບຸກຄົນຜູ້ໃດ ຫາກລ່ວງເຂົ້າເຄຫະສະຖານຜູ້ອື່ນ ໂດຍບໍ່ຖືກຕ້ອງຕາມກົດໝາຍດ້ວຍການ ໃຊ້ຄວາມຮຸນແຮງ, ການນາບຊູ່, ການໃຊ້ເອກະສານປອມ, ການປອມແປງເປັນເຈົ້າໜ້າທີ່ ຫລື ດ້ວຍວິທີການອື່ນໆ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສອງປີ ແລະ ຈະຖືກປັບ ໃໝ ແຕ່ 300.000 ກີບ ຫາ 1.000.000ກີບ.

**ມາດຕາ 104. ການລ່ວງລະເມີດຄວາມລັບສ່ວນຕົວ**

ບຸກຄົນຜູ້ໃດ ຫາກໄດ້ເຜີຍຄວາມລັບສ່ວນຕົວຂອງຜູ້ອື່ນທີ່ຕົນໄດ້ຮູ້ຈັກໃນເວລາປະຕິບັດ ວຽກງານວິຊາສະເພາະ ຫລື ໜ້າທີ່ ຊຶ່ງເປັນການກໍ່ຄວາມເສັຽຫາຍແກ່ຜູ້ອື່ນນັ້ນ ຈະຖືກລົງໂທດຕັດ ອິດສະລະພາບ ແຕ່ ສາມເດືອນ ຫາ ຫົກ ເດືອນ ແລະ ຈະຖືກ ປັບໃໝແຕ່ 50.000 ກີບ ຫາ 500.000 ກີບ.

ບຸກຄົນຜູ້ໃດ ຫາກໄດ້ລັກເປີດຈິດໝາຍ, ໂທລະເລກ ຫລື ເອກະສານອື່ນໆ ຫລື ລັກຟັງໂທ ລະສັບຂອງຜູ້ອື່ນ ຊຶ່ງເປັນການກໍ່ຄວາມເສັຽຫາຍແກ່ຜູ້ອື່ນນັ້ນ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ຫົກເດືອນ ແລະ ຈະຖືກປັບໃໝ ແຕ່ 50.000 ກີບ ຫາ 500.000 ກີບ.

**ມາດຕາ 105. ການຂັດຂວາງສິດໃນການເລືອກຕັ້ງ ແລະ ການສະໝັກຮັບເລືອກຕັ້ງ**

ບຸກຄົນຜູ້ໃດ ຫາກໄດ້ຂັດຂວາງສິດໃນການເລືອກຕັ້ງ ຫລື ການຮັບສະໝັກເລືອກຕັ້ງ ຂອງພົນລະເມືອງ ເຂົ້າໃນສະພາແຫ່ງຊາດດ້ວຍການນາບຊູ່, ການຊີ້ຈ້າງ ຫລື ການ ຕົວະຍົວະ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝແຕ່ 100.000 ກີບ ຫາ 1.000.000 ກີບ.

**ມາດຕາ 106. ການປອມແປງ ຫລື ການທຳລາຍເອກະສານໃນການເລືອກຕັ້ງ**

ບຸກຄົນຜູ້ໃດ ຫາກໄດ້ປອມແປງ ຫລື ທຳລາຍເອກະສານໃນການເລືອກຕັ້ງ, ໄດ້ປອມແປງ ຫລື ທຳລາຍຄະແນນສຽງ ຫລື ຜົນຂອງການເລືອກຕັ້ງເຂົ້າໃນສະພາແຫ່ງຊາດ ຈະຖືກລົງໂທດຕັດ ອິດສະລະພາບແຕ່ ໜຶ່ງປີ ຫາ ສອງ ປີ ແລະ ຈະຖືກປັບໃໝແຕ່ 200.000 ກີບ ຫາ 2.000.000 ກີບ.

**ໝວດທີ 4**

**ວ່າດ້ວຍການກະທຳຜິດຕໍ່ກຳມະສິດຂອງລັດ ຫລື ລວມໝູ່**

**ມາດຕາ 107. ການປຸ້ນຊັບຂອງລັດ ຫລື ລວມໝູ່**

ບຸກຄົນຜູ້ໃດ ຫາກໄດ້ໃຊ້ຄວາມຮຸນແຮງບຸກລຸກ ຫລື ໄດ້ໃຊ້ການນາບຊູ່ໂດຍກົງຕໍ່ຊີວິດ ຫລື ສຸກຂະພາບຂອງຜູ້ອື່ນ ເພື່ອເອົາຊັບຂອງລັດ ຫລື ລວມໝູ່ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 1.000.000 ກີບ ຫາ 10.000.000 ກີບ.

ໃນກໍລະນີທີ່ຜູ້ກະທຳຜິດຫາກໄດ້ເອົາການປຸ້ນຊັບເປັນອາຈິນ, ມີການຈັດຕັ້ງເປັນກຸ່ມ, ເຮັດໃຫ້ຄົນອື່ນບາດເຈັບສາຫັດ ຫລື ເສັງຊີວິດ ຫລື ໃນກໍລະນີທີ່ມີຄວາມເສັງຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 5.000.000 ກີບ ຫາ 20.000.000 ກີບ, ອາດຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້, ອາດຈະຈຳກັດທີ່ຢູ່ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 108. ການລັກ, ການຍາດຊົງຊັບຂອງລັດ ຫລື ລວມໝູ່**

ບຸກຄົນຜູ້ໃດ ຫາກໄດ້ເອົາຊັບຂອງລັດ ຫລື ລວມໝູ່ມາເປັນຂອງຕົນໂດຍລັບຫລັງ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 100.000 ກີບ ຫາ 5.000.000 ກີບ.

ບຸກຄົນຜູ້ໃດ ຫາກໄດ້ເອົາຊັບຂອງລັດ ຫລື ລວມໝູ່ມາເປັນຂອງຕົນດ້ວຍວິທີຍາດຊົງເອົາ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 200.000 ກີບ ຫາ 7.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ລັກດ້ວຍການງັດແງະ, ມ້າງເພື່ອຮາວ, ປະຕູ, ຫີບ, ຕູ້ ແລະອື່ນໆ ຈະຖືກລົງໂທດຕັດອິດສະລະພາບແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 200.000 ກີບ ຫາ 7.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການລັກ, ການຍາດຊົງຊັບເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັງຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ເຈັດປີ ແລະ ຈະຖືກປັບໃໝແຕ່ 1.000.000 ກີບ ຫາ 10.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 109. ການສໍ້ໂກງຊັບຂອງລັດ ຫລື ລວມໝູ່**

ບຸກຄົນຜູ້ໃດ ຫາກໄດ້ໃຊ້ເລ່ລ່ຽມຕົວະຍົວະ ຫລອກລວງດ້ວຍ ວິທີໃດກໍຕາມ ເພື່ອເຮັດໃຫ້ຜູ້ທີ່ມີໜ້າທີ່ຮັບຜິດຊອບຊັບຂອງລັດ ຫລື ລວມໝູ່ ຫລື ຜູ້ອື່ນ ເອົາຊັບດັ່ງກ່າວໃຫ້ຕົນ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 200.000 ກີບ ຫາ 7.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການສໍ້ໂກງຊັບເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັງຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ເຈັດປີ ແລະ ຈະຖືກປັບໃໝແຕ່ 5.000.000 ກີບ ຫາ 15.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 110. ການຍ້າຍອກຊັບຂອງລັດຫລືລວມໝູ່**

ບຸກຄົນຜູ້ໃດ ຫາກໄດ້ສວຍໃຊ້ຄວາມເຊື່ອໃຈເພື່ອໂລບເອົາ, ຕັດຮອນເອົາ ຫລື ສັບປຸງ ເອົາຊັບຂອງລັດ ຫລື ລວມໝູ່ທີ່ຕົນໄດ້ຖືກມອບໝາຍໃຫ້ຮັກສາ, ຂົນສົ່ງ, ກໍ່ສ້າງ, ສ້ອມແປງ ຫລື ເຮັດວຽກໃດໆໜຶ່ງ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະຖືກ ປັບໃໝແຕ່ 200.000 ກີບ ຫາ 7.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການຍ້າຍອກຊັບເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັງຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບແຕ່ ສາມປີ ຫາ ເຈັດ ປີ ແລະ ຈະຖືກປັບໃໝແຕ່ 5.000.000 ກີບ ຫາ 15.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 111. ການທຳລາຍ ຫລື ການເຮັດໃຫ້ຊັບຂອງລັດ ຫລື ລວມໝູ່ເປ່ເພໂດຍເຈດຕະນາ**

ບຸກຄົນຜູ້ໃດ ຫາກໄດ້ທຳລາຍ ຫລື ເຮັດໃຫ້ຊັບຂອງລັດ ຫລື ລວມໝູ່ເປ່ເພໂດຍເຈດຕະ ນາດ້ວຍວິທີ ຫລື ຮູບການໃດກໍຕາມ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 200.000 ກີບ ຫາ 1.000.000 ກີບ.

ໃນກໍລະນີທີ່ມີການເສັງຫາຍຢ່າງຫລວງຫລາຍ, ເປັນອັນຕະລາຍຕໍ່ຊີວິດ ແລະ ສຸກຂະ ພາບຂອງປະຊາຊົນ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ສິບປີ ແລະ ຈະຖືກປັບ ໃໝແຕ່ 500.000 ກີບ ຫາ 5.000.000ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 112. ການທຳລາຍວັດຖຸບູຮານ ຫລື ສິ່ງກໍ່ສ້າງແຫ່ງສົນລະປະວັນນະກຳ**

ບຸກຄົນຜູ້ໃດ ຫາກໄດ້ທຳລາຍວັດຖຸບູຮານ ຫລື ສິ່ງກໍ່ສ້າງແຫ່ງສົນລະປະວັນນະກຳ ຊຶ່ງ ເປັນຂອງສ່ວນລວມ ຫລື ຂອງສ່ວນຕົວ ຫລື ໄດ້ນຳເອົາສິ່ງດັ່ງກ່າວອອກໄປຕ່າງປະເທດ ໂດຍບໍ່ ໄດ້ຮັບອະນຸຍາດ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ຫ້າປີ ຫລື ຈະຖືກປັບໃໝຕາມ ລະບຽບການ ກ່ຽວກັບການປົກປັກຮັກສາບູຮານວັດຖຸ.

ບຸກຄົນຜູ້ໃດ ຫາກໄດ້ທຳລາຍ, ມ້າງເພພະທາດເຈດີ, ສະຖານທີ່ ແລະ ເຄື່ອງສັກກາລະບູ ຊາອື່ນໆ ຫລື ໄດ້ຊຸດຄົ້ນເອົາ ບິສິມ ຫລື ໄດ້ນຳເອົາພະພຸດທະຮູບ ຫລື ເຄື່ອງສັກກາລະບູຊາອື່ນໆ ໄປທຳລາຍ ຫລື ຂາຍ ຈະຖືກລົງໂທດຕັດອິດສະລະພາບ ແຕ່ ສອງປີ ຫາ ເຈັດປີ ແລະ ຈະຖືກປັບ ໃໝແຕ່ 1.000.000 ກີບ ຫາ 10.000.000 ກີບ

**ມາດຕາ 113. ການເຮັດໃຫ້ຊັບຂອງລັດ ຫລື ລວມໝູ່ເສັງຫາຍ ດ້ວຍຄວາມບໍ່ລະມັດລະວັງ.**

ບຸກຄົນຜູ້ໃດດ້ວຍຄວາມປະໝາດ ຫລື ດ້ວຍຄວາມເລີ່ມເລີ້ ຫາກໄດ້ເຮັດໃຫ້ຊັບຂອງລັດ ຫລື ລວມໝູ່ເສັງຫາຍຢ່າງຫລວງຫລາຍ ຫລື ເສັງຫາຍບໍ່ຫລວງຫລາຍ ແຕ່ຫາກມີຜົນສະທ້ອນຕໍ່ສັງ ຄົມ ຫລື ຕໍ່ພື້ນຖານເສດຖະກິດ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 200.000 ກີບ ຫາ 1.500.000 ກີບ

**ມາດຕາ 114. ການຂາດຄວາມຮັບຜິດຊອບຕໍ່ໜ້າທີ່ຄຸ້ມຄອງຊັບຂອງລັດ ຫລື ລວມໝູ່**

ບຸກຄົນຜູ້ໃດທີ່ມີໜ້າທີ່ຄຸ້ມຄອງຊັບຂອງລັດ ຫລື ລວມໝູ່ໂດຍກົງ ຫາກໄດ້ຂາດຄວາມຮັບຜິດ  
ຊອບບໍ່ໄດ້ປະຕິບັດຕາມລະບຽບການຄຸ້ມຄອງ ຊຶ່ງພາໃຫ້ເກີດມີຄວາມເສັຽຫາຍຢ່າງຫລວງຫລາຍແກ່  
ຊັບຂອງລັດ ຫລື ລວມໝູ່ນັ້ນ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະ  
ຖືກປັບໃໝແຕ່ 200.000 ກີບ ຫາ 2.000.000 ກີບ

**ມາດຕາ 115. ການຄອບຄອງຊັບຂອງລັດ ຫລື ລວມໝູ່ຢ່າງຜິດກົດໝາຍ**

ບຸກຄົນຜູ້ໃດໂດຍເຈດຕະນາ ຫາກໄດ້ຄອບຄອງຊັບຂອງລັດ ຫລື ລວມໝູ່ທີ່ຕົນຊອກໄດ້,  
ເກັບໄດ້, ຊຸດຄົ້ນໄດ້ ຫລື ທີ່ບຸກຄົນອື່ນໄດ້ຫລົງມອບແກ່ຕົນ ໂດຍບໍ່ແຈ້ງຕໍ່ເຈົ້າໜ້າທີ່ ຈະຖືກລົງ  
ໂທດຕັດອິດສະລະພາບ ແຕ່ ສາມເດືອນ ຫາ ສອງປີ ແລະ ປັບໃໝແຕ່ 100.000 ກີບ ຫາ  
300.000 ກີບ.

ໃນກໍລະນີທີ່ຊັບຂອງລັດ ຫລື ລວມໝູ່ ນັ້ນ ຫາກມີມູນຄ່າສູງ ຫລື ເປັນຈໍານວນຫລວງ  
ຫລາຍ ຈະຖືກລົງໂທດຕັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່  
200.000 ກີບ ຫາ 5.000.000 ກີບ.

**ມາດຕາ 116. ການຊຸກເຊື່ອງ, ການຊື້ຂາຍຊັບຂອງລັດ ຫລື ລວມໝູ່ ຢ່າງຜິດກົດໝາຍ**

ບຸກຄົນຜູ້ໃດ ຫາກຮູ້ວ່າຊັບຂອງລັດ ຫລື ລວມໝູ່ ທີ່ໄດ້ຈາກການປຸ້ນ, ການລັກ, ການຍາດ  
ຊຶງ, ການສັ່ໂກງ, ການຍ້າຍອກ ຫລື ດ້ວຍວິທີອື່ນໆ ທີ່ຜິດກົດໝາຍ ແລ້ວຮັບເອົາ, ຊື້ເອົາ, ເກັບຮັກ  
ສາ, ຊຸກເຊື່ອງ ຫລື ນໍາໄປຂາຍ ຈະ ຖືກລົງໂທດຕັດອິດສະລະພາບ ແຕ່ ສາມເດືອນ ຫາ ສອງປີ  
ແລະ ຈະຖືກປັບໃໝແຕ່ 500.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທໍາຜິດ ຫາກໄດ້ເອົາການກະທໍາຜິດໃນ ສະຖານດັ່ງກ່າວເປັນອາຈິນ, ມີ  
ການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະ  
ລະພາບ ແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 1.000.000 ກີບ ຫາ 10.000.000 ກີບ

**ມາດຕາ 117. ການສວຍໃຊ້ຊັບຂອງລັດ ຫລື ລວມໝູ່**

ບຸກຄົນຜູ້ໃດ ຫາກໄດ້ສວຍໃຊ້ຊັບຂອງລັດ ຫລື ລວມໝູ່ເພື່ອຜົນປະໂຫຍດສ່ວນຕົວ ຊຶ່ງ  
ໄດ້ກໍ່ຄວາມເສັຽຫາຍຢ່າງຫລວງຫລາຍແກ່ລັດ ຫລື ລວມໝູ່ ຈະຖືກລົງໂທດຕັດອິດສະລະພາບ  
ແຕ່ ສາມເດືອນ ຫາ ສອງປີ ແລະ ຈະຖືກປັບໃໝແຕ່ 100.000 ກີບ ຫາ 5.000.000 ກີບ

**ໝວດທີ V**

**ວ່າດ້ວຍການກະທໍາຜິດຕໍ່ກໍາມະສິດສ່ວນຕົວຂອງພົນລະເມືອງ**

**ມາດຕາ 118. ການປຸ້ນຊັບຂອງພົນລະເມືອງ**

ບຸກຄົນຜູ້ໃດ ຫາກໄດ້ໃຊ້ຄວາມຮຸນແຮງບຸກລຸກ ຫລື ໄດ້ໃຊ້ການນາບຊູ່ໂດຍກົງຕໍ່ຊີວິດ ຫລື  
ສຸຂະພາບຂອງຜູ້ອື່ນ ເພື່ອເອົາຊັບມາເປັນຂອງຕົນ ຈະຖືກລົງໂທດຕັດອິດສະລະພາບແຕ່ ສີ່ປີ ຫາ  
ແປດປີ ແລະ ຈະຖືກປັບໃໝ ແຕ່ 8 00.000 ກີບ ຫາ 8.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການປຸ້ນຊັບເປັນອາຈິນ, ມີການຈັດຕັ້ງເປັນກຸ່ມ, ເຮັດໃຫ້ຄົນອື່ນບາດເຈັບສາຫັດ ຫລື ເສັຽຊີວິດ ຫລື ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ແປດປີ ຫາ ສິບຫ້າປີ ແລະ ຈະຖືກປັບໃໝແຕ່ 3.000.000 ກີບ ຫາ 15.000.000 ກີບ.

ຄວາມພະຍາຍາມກໍ່ການກະທຳຜິດກໍຈະຖືກລົງໂທດ.

**ມາດຕາ 119. ການລັກ, ການຍາດຊົງຊັບຂອງພົນລະເມືອງ**

ບຸກຄົນຜູ້ໃດ ຫາກໄດ້ເອົາຊັບຂອງຜູ້ອື່ນມາເປັນຂອງຕົນໂດຍລັບຫລັງ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ສອງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 100.000 ກີບ ຫາ 3.000.000 ກີບ.

ບຸກຄົນຜູ້ໃດ ຫາກໄດ້ເອົາຊັບຂອງຜູ້ອື່ນມາເປັນຂອງຕົນ ດ້ວຍວິທີຍາດຊົງເອົາ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 150.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ລັກດ້ວຍການງັດແງະ, ມ້າງເພຣື້ວຮາວ, ປະຕູ, ຫີບ, ຜູ້ແລະອື່ນໆ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 200.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການລັກ, ການຍາດຊົງຊັບເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ຫ້າປີ ແລະ ຈະຖືກປັບໃໝແຕ່ 1.000.000 ກີບ ຫາ 8.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 120. ການສໍ້ໂກງຊັບຂອງພົນລະເມືອງ**

ບຸກຄົນຜູ້ໃດ ຫາກໄດ້ໃຊ້ເລ່ລ່ຽມຕົວະຍົວະຫລອກລວງ ດ້ວຍວິທີໃດກໍຕາມ ເພື່ອເຮັດໃຫ້ຜູ້ອື່ນເອົາຊັບໃຫ້ຕົນ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ສອງປີ ແລະ ຈະຖືກປັບໃໝແຕ່ 200.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການສໍ້ໂກງຊັບເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000 ກີບ.

ຄວາມພະຍາຍາມກໍ່ການກະທຳຜິດກໍຈະຖືກລົງໂທດ.

**ມາດຕາ 121. ການຍັກຍອກຊັບຂອງພົນລະເມືອງ**

ບຸກຄົນຜູ້ໃດ ຫາກໄດ້ສວຍໃຊ້ຄວາມເຊື່ອໃຈເພື່ອຫລັກໂລບເອົາ, ຕັດຮອນເອົາ ຫລື ສັບປ່ຽນເອົາຊັບທີ່ຕົນໄດ້ຖືກມອບໝາຍໃຫ້ຮັກສາ ຫລື ເພື່ອຈຸດປະສົງໃດໜຶ່ງ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະ ຈະຖືກປັບໃໝແຕ່ 200.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການຍ້າຍອກຊັບເປັນອາຈິນ, ມີການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບແຕ່ ສອງ ປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 122. ການທຳລາຍຊັບ ຫລື ການເຮັດໃຫ້ຊັບຂອງພົນລະເມືອງເປ່ເພໂດຍເຈດຕະນາ**

ບຸກຄົນຜູ້ໃດ ຫາກໄດ້ທຳລາຍ ຫລື ໄດ້ເຮັດໃຫ້ຊັບຂອງຜູ້ອື່ນເປ່ເພໂດຍເຈດຕະນາ ດ້ວຍວິ ທີ່ ຫລື ຮູບການໃດກໍຕາມ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສອງປີ ແລະ ຈະ ຖືກປັບໃໝແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ, ເປັນອັນຕະລາຍຕໍ່ຊີວິດ ແລະ ສຸກຂະ ພາບຂອງປະຊາຊົນ ຈະຖືກລົງໂທດຕັດອິດສະລະພາບແຕ່ ສອງປີ ຫາ ເຈັດປີ ແລະ ຈະຖືກປັບ ໃໝແຕ່ 300.000 ກີບ ຫາ 3.000.000ກີບ.

ຄວາມພະຍາຍາມກໍ່ການກະທຳຜິດກໍຈະຖືກລົງໂທດ.

**ມາດຕາ 123. ການຄອບຄອງຊັບຂອງພົນລະເມືອງຢ່າງຜິດກົດໝາຍ**

ບຸກຄົນຜູ້ໃດໂດຍເຈດຕະນາ ຫາກໄດ້ຄອບຄອງຊັບຂອງຜູ້ອື່ນທີ່ຕົນຊອກໄດ້, ເກັບໄດ້, ຊຸດ ຄົ້ນໄດ້ ຫລື ທີ່ບຸກຄົນອື່ນໄດ້ຫລົງມອບໃຫ້ແກ່ຕົນ ໂດຍບໍ່ແຈ້ງຕໍ່ເຈົ້າໜ້າທີ່ ຈະຖືກລົງໂທດຕັດອິດສະ ລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝແຕ່ 50.000 ກີບ ຫາ 200.000 ກີບ.

ໃນກໍລະນີທີ່ຊັບເຫລົ່ານັ້ນ ຫາກມີມູນຄ່າສູງ ຫລື ເປັນຈຳນວນຫລວງຫລາຍ ຈະຖືກລົງໂທດ ຕັດອິດສະລະພາບແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 200.000 ກີບ ຫາ 3.000.000 ກີບ.

**ມາດຕາ 124 ການຊຸກເຊືອງ, ການຊີ້ຂາຍຊັບຂອງພົນລະເມືອງຢ່າງຜິດກົດໝາຍ**

ບຸກຄົນຜູ້ໃດ ຫາກຮູ້ວ່າຊັບທີ່ຜູ້ອື່ນໄດ້ມາຈາກການປຸ້ນ, ການລັກ, ການຍາດຊຶງ, ການສໍ້ ໂກງ, ການຍ້າຍອກ ຫລື ດ້ວຍວິທີອື່ນທີ່ຜິດກົດໝາຍ ແລ້ວຮັບເອົາ, ຊີ້ເອົາ, ເກັບຮັກສາ, ຊຸກເຊືອງ ຫລື ນຳໄປຂາຍ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບ ໃໝແຕ່ 300.000 ກີບ ຫາ 3.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເອົາການກະທຳຜິດໃນສະຖານດັ່ງກ່າວເປັນອາຈິນ, ມີ ການຈັດຕັ້ງເປັນກຸ່ມ ຫລື ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດ ສະລະພາບ ແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 500.000 ກີບ ຫາ 5.000.000 ກີບ

**ມາດຕາ 125. ການທີ່ເຮັດໃຫ້ຊັບຂອງພົນລະເມືອງຖືກໄຟໄໝ້ຍ້ອນຄວາມບໍ່ລະມັດລະວັງ**

ບຸກຄົນຜູ້ໃດຍ້ອນຄວາມປະໝາດ, ຄວາມເລີ່ມເລີ້ ຫາກໄດ້ເຮັດໃຫ້ໄຟໄໝ້ເຮືອນ, ສາງເຄື່ອງ, ຫ້າງຮ້ານຂອງຜູ້ອື່ນ ຫລື ຜົນລະບູກຂອງຜູ້ອື່ນຖືກເສັຽຫາຍເປັນຈຳນວນຫລວງຫລາຍ ຈະຖືກລົງໂທດ

ຕັດອິດສະລະພາບແຕ່ ສາມເດືອນ ຫາ ສອງປີ ຫລື ຖືກດັດສ້າງໂດຍບໍ່ຕັດອິດສະລະພາບ ແລະ ຈະ ຖືກປັບໃໝແຕ່ 300.000 ກີບ ຫາ 3.000.000 ກີບ.

## ໝວດທີ 6

### ວ່າດ້ວຍການກະທຳຜິດຕໍ່ສາຍຜົວເມັງ, ຄອບຄົວ ແລະ ຮີດຄອງປະເພນີ.

#### ມາດຕາ 126. ການທຳມິດສະຈານ

ບຸກຄົນຜູ້ໃດທີ່ມີເມັງ ຫລື ຜົວ ຫາກໄດ້ເສບສົມກັບຜູ້ອື່ນ ຈະຖືກລົງໂທດຕັດອິດສະລະ ພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 500.000 ກີບ ຫາ 5.000.000 ກີບ.

ຜູ້ທຳມິດສະຈານກໍຈະຖືກລົງໂທດໃນສະຖານດຽວກັນ.

#### ມາດຕາ 127. ການທີ່ບໍ່ປະຕິບັດພັນທະໃນການລ້ຽງດູລູກ, ພໍ່, ແມ່ ຫລື ຜົວ ເມັງ

ບຸກຄົນຜູ້ໃດຫາກບໍ່ໄດ້ລ້ຽງດູລູກຂອງຕົນ ທີ່ຍັງບໍ່ທັນເຖິງກະສຽນອາຍຸ, ບໍ່ໄດ້ລ້ຽງດູພໍ່ແມ່ ຂອງຕົນທີ່ຂາດເຂີນ, ບໍ່ລ້ຽງດູເມັງ ຫລື ຜົວຂອງຕົນທີ່ເສັງອົງຄະ ຫລື ປ່ວຍໂຊ ຕາມຄຳຕັດສິນຂອງ ສານ ຈະຖືກລົງໂທດຕຳນິວິຈານຕໍ່ໜ້າມະຫາຊົນ ແລະ ຈະຖືກປັບໃໝແຕ່ 300.000 ກີບ ຫາ 3.000.000 ກີບ.

#### ມາດຕາ 128. ການຂົ່ມຂືນທຳຊຳເລົາ

ບຸກຄົນຜູ້ໃດຫາກໄດ້ໃຊ້ກຳລັງ, ໃຊ້ອາວຸດນາບຊູ່, ໃຊ້ຢາສະຫລົບ, ໃຊ້ສິ່ງມືນເມົາ ຫລື ໃຊ້ ວິທີອື່ນໆ ທີ່ເຮັດໃຫ້ຜູ້ຍິງຕົກຢູ່ໃນສະພາບບໍ່ສາມາດຊ່ວຍເຫລືອຕົນເອງໄດ້ ເພື່ອທຳຊຳເລົາດ້ວຍ ການຂົ່ມໃຈຂອງຜູ້ຍິງທີ່ບໍ່ແມ່ນເມັງຂອງຕົນ ຈະຖືກລົງໂທດຕັດອິດສະລະພາບແຕ່ ສາມປີ ຫາ ຫ້າ ປີ ແລະ ຈະຖືກປັບໃໝແຕ່ 1.000.000 ກີບ ຫາ 5.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ຂົ່ມຂືນທຳຊຳເລົາຜູ້ຍິງທີ່ມີອາຍຸ ແຕ່ ສິບຫ້າປີ ຫາ ສິບ ແປດປີ, ທີ່ຢູ່ໃນຄວາມຄຸ້ມຄອງດູແລຂອງຕົນ ຫລື ໃນການປົນປົວຂອງຕົນ ຈະຖືກລົງໂທດຕັດອິດ ສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 2.000.000 ກີບ ຫາ 10.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ຂົ່ມຂືນທຳຊຳເລົາ ດ້ວຍວິທີປຽນຜຽນກັນ, ຂົ່ມຂືນທຳຊຳ ເລົາເດັກທີ່ມີອາຍຸຕໍ່າກ່ວາ ສິບຫ້າປີ, ໄດ້ທຳຮ້າຍຮ່າງກາຍຜູ້ຍິງໃນເວລາຂົ່ມຂືນ ຫລື ເຮັດໃຫ້ຜູ້ຍິງ ພິການຕະຫລອດຊີວິດ ຫລື ເສັງຊີວິດ ຈະຖືກລົງໂທດຕັດອິດສະລະພາບແຕ່ ເຈັດປີ ຫາ ສິບຫ້າປີ ແລະ ຈະຖືກປັບໃໝແຕ່ 5.000.000 ກີບ ຫາ 15.000.000 ກີບ.

ໃນກໍລະນີທີ່ຜູ້ກະທຳຜິດຫາກໄດ້ຂົ່ມຂືນທຳຊຳເລົາແລ້ວໄດ້ຂ້າຜູ້ຍິງນັ້ນຖິ້ມ ຈະຖືກລົງໂທດ ຕັດອິດສະລະພາບແຕ່ ສິບຫ້າປີ ຫາ ຊາວປີ ແລະ ຈະຖືກປັບໃໝແຕ່ 10.000.000 ກີບ ຫາ 20.000.000 ກີບ ຫລື ຕັດອິດສະລະພາບຕະຫລອດຊີວິດ ຫລື ປະຫານຊີວິດ.

ຄວາມພະຍາຍາມກໍານານກະທຳຜິດ ກໍຈະຖືກລົງໂທດ.

**ມາດຕາ 129. ການທຳຊຳເລົາເດັກ**

ບຸກຄົນຜູ້ໃດ ຫາກໄດ້ເສບສົມກັບເດັກຍິງ ຫລື ເດັກຊາຍທີ່ມີອາຍຸຕໍ່າກ່ວາ ສິບຫ້າປີ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝແຕ່ 2.000.000 ກີບ ຫາ 5.000.000 ກີບ

**ມາດຕາ 130. ການທຳຊຳເລົາຂອງພິກຂຸ,ສາມະເນນ**

ພິກຂຸສາມະເນນອົງໃດ ຫາກໄດ້ເສບສົມກັບຜູ້ຍິງ ຫລື ຜູ້ຊາຍ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 500.000 ກີບ ຫາ 3.000.000 ກີບ.  
ຜູ້ຍິງ ຫລື ຜູ້ຊາຍທີ່ໄດ້ສະໝັກໃຈເສບສົມກັບພິກຂຸ ຫລື ສາມະເນນ ຈະຖືກລົງໂທດໃນສະຖານດຽວກັນ.

**ມາດຕາ 131. ການເປັນໂສເພນີ**

ບຸກຄົນຜູ້ໃດ ຫາກໄດ້ຫາກິນດ້ວຍການຂາຍປະເວນີໃຫ້ຜູ້ອື່ນເສບສົມ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 50.000 ກີບ ຫາ 500.000ກີບ.  
ບຸກຄົນຜູ້ໃດ ຫາກໄດ້ໃຫ້ຄວາມຊ່ວຍເຫລືອ ຫລື ຄວາມສະດວກແກ່ການເປັນໂສເພນີ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 300.000 ກີບ ຫາ 1.000.000 ກີບ

**ມາດຕາ 132. ການຄ້າໂສເພນີ**

ບຸກຄົນຜູ້ໃດ ຫາກຫາລາຍໄດ້ດ້ວຍການຄ້າໂສເພນີ ຈະໃນຮູບການໃດກໍຕາມ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະຖືກປັບໃໝແຕ່ 5.000.000 ກີບ ຫາ 10.000.000 ກີບ.  
ໃນກໍລະນີທີ່ຜູ້ກະທຳຜິດ ຫາກໄດ້ຖືເອົາການຄ້າໂສເພນີເປັນອາຊີບ ຫລື ເອົາຜູ້ຍິງທີ່ຍັງບໍ່ທັນເຖິງກະສຽນອາຍຸມາເປັນໂສເພນີ ຫລື ບັງຄັບຜູ້ຍິງທີ່ຢູ່ໃນຄວາມຄຸ້ມຄອງດູແລຂອງຕົນໃຫ້ເປັນໂສເພນີ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ຫ້າປີ ແລະ ຈະຖືກປັບໃໝແຕ່ 10.000.000 ກີບ ຫາ 50.000.000 ກີບ.

**ມາດຕາ 133(ໃໝ່). ການບັງຄັບໃຫ້ເປັນໂສເພນີ**

ບຸກຄົນຜູ້ໃດຫາກໄດ້ບັງຄັບຜູ້ອື່ນໃຫ້ເປັນໂສເພນີ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 10.000.000 ກີບ ຫາ 20.000.000 ກີບ.  
ບຸກຄົນຜູ້ໃດຫາກໄດ້ບັງຄັບເດັກທີ່ມີອາຍຸຕໍ່າກ່ວາສິບແປດປີໃຫ້ເປັນໂສເພນີ ຈະຖືກລົງໂທດຕັດອິດສະລະພາບແຕ່ສິບປີຫາຊາວປີ ແລະ ຈະຖືກປັບໃໝແຕ່ 20.000.000 ກີບຫາ 50.000.000 ກີບ.

**ມາດຕາ 134(ໃໝ່). ການຄ້າມະນຸດ**

ການຄ້າມະນຸດ ແມ່ນການຊອກຫາ, ການໃຫ້ບໍ່ອນລີ້ຊ່ອນ, ການນຳສົ່ງ ຫລື ການຮັບເອົາ ຄົນຢູ່ພາຍໃນ ຫລື ຕ່າງປະເທດ ດ້ວຍການຕົວະຍົວະຫຼອກລວງ, ການຂົ່ມຂູ່, ການບັງຄັບ, ການ ຜູກມັດດ້ວຍໜີ້ສິນ ຫລື ດ້ວຍຮູບການອື່ນໆເພື່ອຈຸດປະສົງຂູດຮີດແຮງງານ, ຄ້າໂສເພນີ, ເຜີຍແຜ່ ສິ່ງລາມິກ, ສິ່ງທີ່ຂັດກັບວັດທະນະທຳອັນດີງາມຂອງຊາດ, ຕັດອະໄວຍະວະຕ່າງໆຂອງຮ່າງກາຍ ຫລື ຫາຜົນປະໂຫຍດອື່ນໆທີ່ຜິດກົດໝາຍ.

ການກະທຳຕ່າງໆທີ່ກ່າວມາເທິງນີ້ຕໍ່ເດັກອາຍຸບໍ່ເຖິງ ສິບແປດປີ ກໍຖືວ່າເປັນການຄ້າມະ ນຸດ ເຖິງວ່າຈະບໍ່ມີການຕົວະຍົວະ, ຫລອກລວງ, ການຂົ່ມຂູ່, ການບັງຄັບ ຫລື ການຜູກມັດດ້ວຍ ໜີ້ສິນກໍຕາມ.

ບຸກຄົນຜູ້ໃດຫາກໄດ້ກະທຳຜິດໃນສະຖານຄ້າມະນຸດ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບຫ້າປີ ແລະຈະຖືກປັບໃໝແຕ່ 10.000.000 ກີບ ຫາ 100.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນ ມາດຕາ 32 ຂອງກົດໝາຍສະບັບນີ້.

ໃນກໍລະນີທີ່ການກະທຳຜິດຫາກເປັນອາຈິນ, ມີການຈັດຕັ້ງເປັນກຸ່ມ, ຜູ້ຖືກເຄາະຮ້າຍເປັນ ເດັກ, ຜູ້ຖືກເຄາະຮ້າຍມີຈຳນວນແຕ່ສອງຄົນຂຶ້ນໄປ, ເປັນຍາດໃກ້ຊິດຂອງຜູ້ກະທຳຜິດ, ຜູ້ຖືກ ເຄາະຮ້າຍໄດ້ຮັບບາດເຈັບສາຫັດ, ເສັງອົງຄະ ຫລື ເສັງຈິດ ຜູ້ກະທຳຜິດໃນສະຖານຄ້າມະນຸດ ຈະ ຖືກລົງໂທດ ຕັດອິດສະລະພາບແຕ່ ສິບຫ້າປີ ຫາ ຊາວປີ ແລະ ຈະຖືກປັບໃໝແຕ່ 100.000.000 ກີບ ຫາ 500.000.000. ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 32 ຂອງກົດ ໝາຍສະບັບນີ້.

ໃນກໍລະນີທີ່ການກະທຳຜິດຫາກໄດ້ເຮັດໃຫ້ຜູ້ຖືກເຄາະຮ້າຍພິການຕະຫຼອດຊີວິດ, ຕິດໂລກ ເອດ ຫລື ເສຍຊີວິດ ຜູ້ກະທຳຜິດໃນສະຖານຄ້າມະນຸດ ຈະຖືກລົງໂທດຕັດອິດສະລະພາບຕະຫຼອດ ຊີວິດ ແລະ ຈະຖືກປັບໃໝແຕ່ 500.000.000 ກີບຫາ 1.000.000.000 ກີບ ແລະ ຈະຖືກຮັບຊັບ ຕາມທີ່ໄດ້ກຳນົດໄວ້ໃນມາດຕາ 32 ຂອງກົດໝາຍສະບັບນີ້ ຫລື ປະທານຊີວິດ.

ສຳລັບການກະທຳຜິດໃນສະຖານຄ້າແມ່ຍິງ ແລະ ເດັກນ້ອຍ ຈະນຳໃຊ້ກົດໝາຍວ່າດ້ວຍ ການສົ່ງເສີມ ແລະ ປົກປ້ອງແມ່ຍິງກໍໄດ້.

ການກະກຽມໃຫ້ແກ່ການກະທຳຜິດ, ຄວາມພະຍາຍາມກໍການກະທຳຜິດກໍຈະຖືກລົງໂທດ.

**ມາດຕາ 135. ການຮ່ວມປະເວນີກັບຍາດໃກ້ຊິດ**

ບຸກຄົນຜູ້ໃດ ຫາກໄດ້ເສບສົມກັບ ພໍ່ ຫລື ແມ່, ພໍ່ລ້ຽງ ຫລື ແມ່ລ້ຽງ, ພໍ່ນ້າ ຫລື ແມ່ນ້າ, ພໍ່ ເຖົ້າ ຫລື ແມ່ເຖົ້າ, ປູ່ ຫລື ຍ່າ, ລູກຄົງ, ລູກລ້ຽງ, ລູກນ້າ, ຫລານສາຍຕັ້ງ ຫລື ກັບອ້າຍຄົງ, ເອື້ອຍ ຄົງ, ນ້ອງຄົງຂອງຕົນ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ຫ້າປີ ແລະ ຈະຖືກ ປັບໃໝແຕ່ 500.000 ກີບ ຫາ 2.000.000 ກີບ.

ຜູ້ສົມຍອມໃຫ້ເສບສົມ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝແຕ່ 50.000 ກີບ ຫາ 300.000 ກີບ

**ມາດຕາ 136. ການທຳລາມົກ**

ບຸກຄົນຜູ້ໃດ ຫາກໄດ້ເສບສົມ ຫລື ໄດ້ເຜີຍອະໄວຍະວະເພດຂອງຕົນ ຕໍ່ໜ້າຊຸມຊົນ ຫລື ຢູ່ໃນສະຖານທີ່ສາທາລະນະ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 50.000 ກີບ ຫາ 200.000 ກີບ

**ມາດຕາ 137. ການທຳອະນາຈານ**

ນອກຈາກການກະທຳທີ່ໄດ້ບົ່ງໄວ້ໃນມາດຕາ 128 ຂອງກົດໝາຍສະບັບນີ້ ບຸກຄົນຜູ້ ໃດ ຫາກໄດ້ມີການກະທຳທີ່ແຕະຕ້ອງເຖິງຄວາມອຳອາຍທາງເພດຂອງບຸກຄົນອື່ນ ໂດຍຜິນໃຈ ຂອງຜູ້ນີ້ ຈະຖືກລົງໂທດ ຕັດອິດສະລະພາບແຕ່ ຫົກເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດ ສະລະພາບ ແລະ ຈະຖືກປັບໃໝແຕ່ 100.000 ກີບ ຫາ 500.000 ກີບ.

**ມາດຕາ 138. ການເຜີຍແຜ່ສິ່ງລາມົກ ແລະ ສິ່ງທີ່ຂັດກັບວັດທະນະທຳອັນດີງາມຂອງຊາດ**

ບຸກຄົນຜູ້ໃດຫາກໄດ້ຜະລິດ ຫລື ໄດ້ນຳເອົາໜັງສື, ຮູບ, ຟິມວິດີໂອ ແລະ ສິ່ງອື່ນ ໆ ທີ່ລາ ມົກ ຫລື ສິ່ງອື່ນໆ ທີ່ຂັດກັບວັດທະນະທຳອັນດີງາມຂອງຊາດ ອອກຈຳໜ່າຍ ຫລື ເຜີຍແຜ່ທາງ ກ້ວາງ ຫລື ທາງເລິກ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ໜຶ່ງປີ ແລະ ຈະຖືກ ປັບໃໝແຕ່ 200.000 ກີບ ຫາ 5.000.000 ກີບ.

**ໝວດທີ 7**

**ວ່າດ້ວຍການກະທຳຜິດຕໍ່ເສດຖະກິດ**

**ມາດຕາ 139. ການທຳລາຍປ່າໄມ້**

ບຸກຄົນຜູ້ໃດ ຫາກໄດ້ຕັດໄມ້, ຖາງປ່າ ໂດຍບໍ່ຖືກຕ້ອງຕາມລະບຽບການກ່ຽວກັບປ່າໄມ້, ຈູດປ່າ ຫລື ທຳລາຍປ່າໄມ້ດ້ວຍວິທີການອື່ນໆ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝຕາມລະບຽບການກ່ຽວກັບປ່າໄມ້.

ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບແຕ່ ໜຶ່ງ ປີ ຫາ ຫ້າປີ ແລະ ຈະຖືກປັບໃໝຕາມລະບຽບການກ່ຽວກັບປ່າໄມ້.

**ມາດຕາ 140. ການທຳລາຍເຄື່ອງປູກ**

ບຸກຄົນຜູ້ໃດ ຫາກໄດ້ທຳລາຍເຄື່ອງປູກຂອງລັດ, ລວມໝູ່, ອົງການຈັດຕັ້ງສັງຄົມ ຫລື ພົນ ລະເມືອງ ຈະຖືກປັບໃໝແຕ່ 50.000 ກີບ ຫາ 500.000 ກີບ.

ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະ ຈະຖືກປັບໃໝແຕ່ 100.000 ກີບ ຫາ 2.000.000 ກີບ

**ມາດຕາ 141. ການລ່າເນື້ອໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດຫາກໄດ້ລ່າເນື້ອ ໂດຍບໍ່ຖືກຕ້ອງຕາມລະບຽບການກ່ຽວກັບການລ່າເນື້ອ ເຊັ່ນ: ລ່າສັດທີ່ຫວງຫ້າມ, ລ່າເນື້ອໃນລະດູ ຫລື ໃນເຂດທີ່ຫວງຫ້າມ ຫລື ດ້ວຍເຄື່ອງມືທີ່ເກືອດຫ້າມ ແລະ ອື່ນໆ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະ ຈະຖືກປັບໃໝຕາມລະບຽບການກ່ຽວກັບການລ່າເນື້ອ.

**ມາດຕາ 142. ການຫາປາ ຫລື ສັດນ້ຳອື່ນໆ ໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ຫາປາ ຫລື ສັດນ້ຳ ອື່ນໆ ໂດຍບໍ່ຖືກຕ້ອງຕາມລະບຽບການກ່ຽວກັບ ການຫາປາ ເຊັ່ນ: ຫາປາດ້ວຍການໃຊ້ລະເບີດ, ຢາເບື້ອ, ທາດເຄມີ ຫລື ເຄື່ອງມືອື່ນໆທີ່ເກືອດ ຫ້າມຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝຕາມລະ ບຽບການກ່ຽວກັບການຫາປາ.

**ມາດຕາ 143. ການຂຸດຄົ້ນຊັບພະຍາກອນທຳມະຊາດ ໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ຂຸດຄົ້ນເອົາຊັບພະຍາກອນທຳມະຊາດເຊັ່ນ: ໂລຫະ, ແຮ່, ຫີນຕ່າງໆ ທີ່ມີຄຸນຄ່າ, ເຄື່ອງປ່າຂອງດົງໂດຍບໍ່ຖືກຕ້ອງຕາມກົດໝາຍຈະຖືກປັບໃໝແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບແຕ່ ສອງ ປີ ຫາ ຫ້າປີ ແລະ ຈະຖືກປັບໃໝແຕ່ 500.000 ກີບ ຫາ 5.000.000 ກີບ

**ມາດຕາ 144. ການຜະລິດ, ການຂາຍເຄື່ອງບໍລິໂພກ ຫລື ຢາປິ່ນປົວພະຍາດ ທີ່ເປັນອັນຕະລາຍຕໍ່ສຸກ ຂະພາບ**

ບຸກຄົນຜູ້ໃດດ້ວຍຄວາມບໍ່ລະມັດລະວັງ ຫາກໄດ້ຜະລິດ ຫລື ຂາຍເຄື່ອງດີ່ມ, ຊີ້ນ, ປາ, ໝາກໄມ້, ຜັກ ຫລື ເຄື່ອງບໍລິໂພກອື່ນໆ ຫລື ຢາປິ່ນປົວພະຍາດທີ່ເສັຽຄຸນ ທີ່ເປັນອັນຕະລາຍຕໍ່ສຸກ ຂະພາບ ຈະຖືກປັບໃໝແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ການກະທຳນັ້ນ ຫາກເປັນການກະທຳຜິດ ໂດຍເຈດຕະນາຈະຖືກລົງໂທດຕັດ ອິດສະລະພາບແຕ່ ສາມເດືອນ ຫາ ສາມປີ ແລະ ຈະຖືກປັບໃໝແຕ່ 1.500.000 ກີບ ຫາ 5.000.000 ກີບ.

**ມາດຕາ 145. ການຂາຍສິນຄ້າທີ່ເກືອດຫ້າມ**

ບຸກຄົນຜູ້ໃດຫາກໄດ້ຂາຍສິນຄ້າທີ່ເກືອດຫ້າມ ຈະຖືກລົງໂທດຕັດອິດສະລະພາບແຕ່ ສາມ ເດືອນ ຫາ ສອງປີ ແລະ ຈະຖືກປັບໃໝຕາມລະບຽບການຂອງພາສີ.

**ມາດຕາ 146(ໃໝ່). ການຜະລິດ, ຄ້າຂາຍ, ເສບ ຫລື ມີຢາເສບຕິດໄວ້ໃນຄອບຄອງ**

ບຸກຄົນຜູ້ໃດຫາກຜະລິດ, ຄ້າຂາຍ, ຈຳໜ່າຍ ຫລື ມີຢາເສບຕິດໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຢາເສບຕິດ ຜ່ານ ສປປ ລາວເຊັ່ນ: ເຮໂລອິນ, ມອກຟິນ, ໂຄເຄນ, ຢາອີ, ຢາບ້າ, ວັດຖຸເຄມີເພື່ອຜະລິດຢາເສບຕິດ, ຝິ່ນ ຫລື ຄັນຊານັ້ນ ຈະຖືກມາດຕະການດັ່ງຕໍ່ໄປນີ້ :

1. ບຸກຄົນຜູ້ໃດຫາກຜະລິດ, ຄ້າຂາຍ, ຈຳໜ່າຍ ຫລື ມີໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳເຮໂລອິນ, ມອກຟິນ ຫລື ໂຄເຄນຜ່ານ ສປປ ລາວ ຕໍ່ກ່ວາໜຶ່ງຮ້ອຍກຣາມ ຈະຖືກລົງໂທດຕັດອິດສະລະພາບແຕ່ ສິບປີ ຫາ ສິບຫ້າປີ ແລະ ຈະຖືກປັບໃໝແຕ່ 50.000.000 ກີບຫາ 100.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ຄ້າຂາຍ, ຈຳໜ່າຍ ຫລື ມີໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳເຮໂລອິນ, ມອກຟິນ ຫລື ໂຄເຄນ ຜ່ານ ສປປ ລາວ ເປັນອາຈິນ ຫລື ມີການຈັດຕັ້ງເປັນກຸ່ມ ຫລື ມີເຮໂລອິນແຕ່ໜຶ່ງຮ້ອຍກຣາມ ຫາ ສາມຮ້ອຍກຣາມ ຈະຖືກລົງໂທດຕັດອິດສະລະພາບແຕ່ ສິບຫ້າປີ ຫາ ຊາວປີ ແລະ ຈະຖືກປັບໃໝແຕ່ 100.000.000 ກີບ ຫາ 500.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ຄ້າຂາຍ, ຈຳໜ່າຍ ຫລື ມີໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳເຮໂລອິນ, ມອກຟິນ ຫລື ໂຄເຄນຜ່ານ ສປປ ລາວ ເກີນກວ່າສາມຮ້ອຍກຣາມ ຫາ ຫ້າຮ້ອຍກຣາມ ຈະຖືກລົງໂທດຕັດອິດສະລະພາບຕະຫລອດຊີວິດ ແລະ ຈະຖືກປັບໃໝແຕ່ 500.000.000 ກີບ ຫາ 1.000.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ຄ້າຂາຍ, ຈຳໜ່າຍ ຫລື ມີໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳເຮໂລອິນ, ມອກຟິນ ຫລື ໂຄເຄນ ຜ່ານ ສປປ ລາວ ເກີນກວ່າຫ້າຮ້ອຍກຣາມ ຂຶ້ນໄປ ຈະຖືກລົງໂທດປະຫານຊີວິດ.

2. ບຸກຄົນຜູ້ໃດ ຫາກຜະລິດ, ປຸງແຕ່ງ ຫລື ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳຢາອີ, ຢາບ້າ ຫລື ວັດຖຸອອກລິດຕໍ່ຈິດປະສາດອື່ນ ໆ ຜ່ານ ສປປ ລາວ ຕໍ່ກ່ວາໜຶ່ງຮ້ອຍກຣາມ ຈະຖືກລົງໂທດຕັດອິດສະລະພາບ ແຕ່ ຫ້າປີ ຫາ ສິບປີ ແລະ ຈະຖືກປັບໃໝແຕ່ 10.000.000 ກີບ ຫາ 100.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ປຸງແຕ່ງ, ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳຢາອີ, ຢາບ້າ ຫລື ວັດຖຸອອກລິດຕໍ່ຈິດປະສາດອື່ນ ໆ ຜ່ານ ສປປ ລາວ ເປັນອາຈິນ ຫລື ມີການຈັດຕັ້ງເປັນກຸ່ມ ຫລື ມີຢາອີ, ຢາບ້າ ຫລື ວັດຖຸອອກລິດຕໍ່ຈິດປະສາດອື່ນ ໆ ແຕ່ໜຶ່ງຮ້ອຍກຣາມ ຫາ ຫ້າຮ້ອຍກຣາມ ຈະຖືກລົງໂທດຕັດອິດສະລະພາບ ແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 100.000.000 ກີບ ຫາ 500.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ປຸງແຕ່ງ, ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳຢາອີ, ຢາບ້າ ຫລື ວັດຖຸອອກລິດຕໍ່ຈິດປະສາດອື່ນໆ ຜ່ານ ສປປ ລາວ ເກີນກວ່າຫ້າ ຮ້ອຍກຣາມ ຫາ ສາມກິໂລກຣາມ ຈະຖືກລົງໂທດຕັດອິດສະລະພາບຕະຫລອດຊີວິດ ແລະ ຈະຖືກ ປັບໄໝແຕ່ 500.000.000 ກີບ ຫາ 1.000.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ປຸງແຕ່ງ, ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳຢາອີ, ຢາບ້າ ຫລື ວັດຖຸອອກລິດຕໍ່ຈິດປະສາດອື່ນ ໆ ຜ່ານ ສປປ ລາວ ເກີນກວ່າສາມ ກິໂລກຣາມຂຶ້ນໄປ ຈະຖືກລົງໂທດປະຫານຊີວິດ.

3. ບຸກຄົນຜູ້ໃດຫາກຜະລິດ, ປຸງແຕ່ງ ຫລື ມີວັດຖຸເຄມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳວັດຖຸເຄມີ ເພື່ອຜະລິດຢາເສບຕິດຜ່ານ ສປປ ລາວ ຕໍ່ກວ່າຫ້າ ຮ້ອຍກຣາມ ຈະຖືກລົງໂທດຕັດອິດສະລະພາບແຕ່ ຫ້າປີ ຫາ ສິບປີ ແລະ ຈະຖືກປັບໄໝແຕ່ 5.000.000 ກີບ ຫາ 20.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ປຸງແຕ່ງ, ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳວັດຖຸເຄມີເພື່ອຜະລິດຢາເສບຕິດ ຜ່ານສປ ລາວ ເປັນອາຈິນ ຫລື ມີການຈັດຕັ້ງເປັນ ກຸ່ມ ຫລື ມີວັດຖຸເຄມີເພື່ອຜະລິດຢາເສບຕິດ ແຕ່ ຫ້າຮ້ອຍກຣາມ ຫາ ໜຶ່ງກິໂລກຣາມ ຈະຖືກລົງໂທດ ຕັດອິດສະລະພາບ ແຕ່ ສິບປີ ຫາ ຊາວປີ ແລະ ຈະຖືກປັບໄໝ ແຕ່ 20.000.000 ກີບ ຫາ 50.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ, ປຸງແຕ່ງ, ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳວັດຖຸເຄມີເພື່ອຜະລິດຢາເສບຕິດ ຜ່ານ ສປປ ລາວ ເກີນກວ່າໜຶ່ງກິໂລກຣາມ ຫາ ສິບ ກິໂລກຣາມ ຈະຖືກລົງໂທດຕັດອິດສະລະພາບຕະຫລອດຊີວິດ ແລະ ຈະຖືກປັບໄໝ ແຕ່ 50.000.000 ກີບ ຫາ 100.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍ ສະບັບນີ້.

ບຸກຄົນຜູ້ໃດຫາກຜະລິດ, ປຸງແຕ່ງ, ມີໄວ້ໃນຄອບຄອງ, ຄ້າຂາຍ, ຈຳໜ່າຍ, ນຳເຂົ້າ, ສົ່ງອອກ, ຂົນສົ່ງ ຫລື ນຳວັດຖຸເຄມີເພື່ອຜະລິດຢາເສບຕິດ ຜ່ານ ສປປ ລາວ ເກີນກວ່າ ສິບກິໂລກຣາມຂຶ້ນໄປ ຈະຖືກລົງໂທດປະຫານຊີວິດ.

4. ບຸກຄົນຜູ້ໃດຫາກຜະລິດ ຫລື ມີຝົ່ນໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຝົ່ນ ຜ່ານ ສປປ ລາວ ເພື່ອຄ້າ ຈຳນວນຕໍ່ກວ່າໜຶ່ງກິໂລກຣາມ ຈະຖືກລົງໂທດຕັດອິດສະລະພາບ ແຕ່ ສອງປີ ຫາ ເຈັດປີ ແລະ ຈະຖືກປັບໄໝແຕ່ 1.000.000 ກີບ ຫາ 10.000.000 ກີບ ແລະ ຈະ ຖືກຮັບ ຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ ຫລື ມີຝົ່ນໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຝົ່ນ ຜ່ານສປປ ລາວ ເພື່ອຄ້າ ເປັນອາຈິນ ຫລື ມີການຈັດຕັ້ງເປັນກຸ່ມ ຫລື ມີຝົ່ນແຕ່ໜຶ່ງກິໂລກຣາມ ຫາ ສາມກິໂລກຣາມ ຈະຖືກລົງໂທດຕັດອິດສະລະພາບແຕ່ ສິບປີ ຫາ ສິບຫ້າປີ ແລະ ຈະຖືກປັບໄໝແຕ່

15.000.000 ກີບ ຫາ 20.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ ຫລື ມີຝົນໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຝົນ ຜ່ານ ສປປ ລາວ ເພື່ອຄ້າ ເປັນອາຈິນ ຫລື ມີການຈັດຕັ້ງເປັນກຸ່ມ ຫລື ມີຝົນ ເກີນກວ່າສາມກິໂລກຣາມ ຫາ ຫ້າກິໂລກຣາມ ຈະຖືກລົງໂທດດັດອິດສະລະພາບແຕ່ ສິບຫ້າ ປີ ຫາ ຊາວ ປີ ແລະ ຈະຖືກ ປັບໃໝແຕ່ 30.000.000 ກີບ ຫາ 40.000.000 ກີບ ແລະ ຈະຖືກຮັບຊັບຕາມທີ່ໄດ້ກຳນົດໄວ້ໃນ ມາດຕາ 34 ຂອງກົດໝາຍສະບັບນີ້.

ບຸກຄົນຜູ້ໃດຫາກຜະລິດ ຫລື ມີຝົນໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຝົນ ຜ່ານ ສປປ ລາວ ເພື່ອຄ້າ ເກີນກວ່າຫ້າກິໂລກຣາມຂຶ້ນໄປ ຈະຖືກລົງໂທດດັດອິດສະລະພາບຕະ ຫລອດຊີວິດ ແລະ ຈະຖືກປັບໃໝ ແຕ່ 50.000.000 ກີບ ຫາ 100.000.000 ກີບ ແລະ ຈະຖືກຮັບ ຊັບຕາມທີ່ໄດ້ກຳນົດໄວ້ໃນມາດຕາ 34 ຂອງກົດໝາຍສະບັບນີ້.

5. ບຸກຄົນຜູ້ໃດ ຫາກໄດ້ປູກຄັນຊາເປັນຈຳນວນແຕ່ ສາມກິໂລກຣາມ ຫາ ສິບກິໂລກຣາມ ຄັນ ຊາດິບເພື່ອຄ້າ ຈະຖືກລົງໂທດດັດສ້າງໂດຍບໍ່ດັດອິດສະລະພາບ ແລະ ຈະຖືກປັບໃໝ ແຕ່ 500.000 ກີບ ຫາ 2.000.000 ກີບ.

ບຸກຄົນຜູ້ໃດຫາກໄດ້ປູກຄັນຊາເປັນຈຳນວນເກີນກວ່າ ສິບກິໂລກຣາມ ຄັນຊາດິບຂຶ້ນໄປ ເພື່ອ ຄ້າ ຈະຖືກລົງໂທດດັດອິດສະລະພາບແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 5.000.000 ກີບ ຫາ 20.000.000 ກີບ.

ບຸກຄົນຜູ້ໃດຫາກໄດ້ຜະລິດ ຫລື ມີຄັນຊາແຫ້ງໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຄັນຊາແຫ້ງ ຜ່ານ ສປປ ລາວ ເພື່ອຄ້າ ຈຳນວນແຕ່ ໜຶ່ງກິໂລກຣາມ ຫາ ສິບກິໂລກຣາມ ຈະ ຖືກລົງໂທດດັດອິດສະລະພາບ ແຕ່ ສາມປີ ຫາ ເຈັດປີ ແລະ ຈະຖືກປັບໃໝ ແຕ່ 5.000.000 ກີບ ຫາ 20.000.000 ກີບ.

ບຸກຄົນຜູ້ໃດຫາກຜະລິດ ຫລື ມີຄັນຊາແຫ້ງໄວ້ໃນຄອບຄອງ, ນຳເຂົ້າ, ສົ່ງອອກ, ຂົນສົ່ງ ຫລື ນຳຄັນຊາແຫ້ງ ຜ່ານ ສປປ ລາວ ເພື່ອຄ້າ ເປັນອາຈິນ ຫລື ມີການຈັດຕັ້ງເປັນກຸ່ມ ຫລື ມີຄັນຊາແຫ້ງ ເກີນກວ່າ ສິບກິໂລກຣາມຂຶ້ນໄປ ຈະຖືກລົງໂທດດັດອິດສະລະພາບ ແຕ່ ຫ້າປີ ຫາ ສິບປີ ແລະ ຈະ ຖືກປັບໃໝ ແຕ່ 20.000.000 ກີບ ຫາ 50.000.000 ກີບ.

6. ບຸກຄົນຜູ້ໃດຫາກຜະລິດ, ຄ້າຂາຍ, ຈຳໜ່າຍ, ມີໄວ້ໃນຄອບຄອງ, ນຳເຂົ້າ, ສົ່ງອອກ, ຂົນ ສົ່ງ ຫລື ນຳຢາເສບຕິດປອມ ຜ່ານ ສປປ ລາວ ໃຫ້ພິຈາລະນາ ດັ່ງຕໍ່ໄປນີ້:

- ຜ່ານການວິໄຈຫາກເຫັນວ່າມີເຊື້ອຢາເສບຕິດເຈືອປົນກັບທາດອື່ນ ກໍໃຫ້ລົງໂທດຕາມນ້ຳ ໜັກ ແລະ ປະເພດຢາເສບຕິດ ທີ່ໄດ້ກຳນົດໄວ້ໃນວັກເທິງຂອງມາດຕານີ້.
- ຜ່ານການວິໄຈຫາກເຫັນວ່າບໍ່ມີເຊື້ອຢາເສບຕິດເຈືອປົນຢູ່ນຳນັ້ນ ຜູ້ຊື້ ແລະ ຜູ້ຂາຍ ຈະຖືກລົງ ໂທດດັດອິດສະລະພາບແຕ່ ສາມປີ ຫາ ຫ້າປີ ແລະ ຈະຖືກປັບໃໝແຕ່ 5.000. 000 ກີບ ຫາ 10.000.000 ກີບ.

7. ບຸກຄົນຜູ້ໃດຫາກເສບ, ຊື້ ຫລື ມີໄວ້ໃນຄອບຄອງເພື່ອເສບ ເຮໂຣອິນ, ມອກຟິນ ຫລື ໂຄເຄນ ທີ່ມີນ້ຳໜັກແຕ່ ສອງກຣາມລົງມາ, ຢາອີ, ຢາບ້າ ຫລື ວັດຖຸອອກລິດຕໍ່ຈິດປະສາດອື່ນໆ ທີ່ມີນ້ຳໜັກແຕ່ ສາມກຣາມລົງມາ ຖືວ່າເປັນຜູ້ຖືກເຄາະຮ້າຍ ຊຶ່ງຕ້ອງນຳໄປປິ່ນປົວ.

ບຸກຄົນຜູ້ໃດຫາກດຳເນີນການບໍລິການສູບຝິ່ນ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ສິບປີ ແລະ ຈະຖືກປັບໃໝແຕ່ 5.000.000 ກີບ ຫາ 20.000.000 ກີບ.

ບຸກຄົນຜູ້ໃດຫາກດຳເນີນການບໍລິການສູບຄັນຊາ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ຫ້າປີ ແລະ ຈະຖືກປັບໃໝແຕ່ 1.000.000 ກີບ ຫາ 5.000.000 ກີບ

ບຸກຄົນຜູ້ໃດຫາກສູບຄັນຊາເປັນການເສບຕິດ ຖືວ່າເປັນຜູ້ຖືກເຄາະຮ້າຍ ຊຶ່ງຕ້ອງນຳໄປປິ່ນປົວ.

**ມາດຕາ 147. ການສວຍໂອກາດຂຶ້ນລາຄາສິນຄ້າ**

ບຸກຄົນຜູ້ໃດ ຫາກໄດ້ສວຍໂອກາດຂຶ້ນລາຄາສິນຄ້າ ຫລື ໄດ້ຂາຍສິນຄ້າແພງເກີນຂອບເຂດ ໃນເວລາເກີດໄພແຫ້ງແລ້ງ, ໄພນ້ຳຖ້ວມ ຫລື ໃນເວລາທີ່ມີສະພາບການຫຍຸ້ງຍາກເກີດຂຶ້ນໃນທ້ອງຖິ່ນໃດທ້ອງຖິ່ນໜຶ່ງຈະຖືກລົງໂທດຕັດອິດສະລະພາບແຕ່ ຫົກເດືອນຫາ ສອງປີ ແລະ ຈະຖືກປັບໃໝແຕ່ 1.000.000 ກີບ ຫາ 5.000.000ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 148. ການກັກຕຸນສິນຄ້າ**

ບຸກຄົນຜູ້ໃດ ຫາກໄດ້ກັກຕຸນ, ຊຸກເຊື້ອງສິນຄ້າໄວ້ໃນວິສາຫະກິດ, ບໍລິສັດ, ຫ້າງຮ້ານຂອງຕົນ ຫລື ຢູ່ບ່ອນອື່ນເພື່ອສ້າງຄວາມປັ່ນປ່ວນທາງດ້ານເສດຖະກິດ ແລະ ຊີວິດການເປັນຢູ່ຂອງປະຊາຊົນ ຈະຖືກລົງໂທດຕັດອິດສະລະພາບແຕ່ ໜຶ່ງ ປີ ຫາ ສີ່ປີ ແລະ ຈະຖືກປັບໃໝຕາມລະບຽບການຂອງພາສີ.

**ມາດຕາ 149. ການຂາຍສິນຄ້າຂອງລັດ ຫລື ລວມໝູ່ໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ທີ່ມີໜ້າທີ່ຮັບຜິດຊອບໃນການຂາຍສິນຄ້າຢູ່ຮ້ານຄ້າຂອງລັດ ຫລື ລວມໝູ່ໄດ້ເອົາສິນຄ້າທີ່ຕົນຮັບຜິດຊອບນັ້ນອອກຂາຍ ໂດຍບໍ່ຖືກຕ້ອງຕາມກົດໝາຍ ຍ້ອນຄວາມໂລບມາກໂລພາ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສອງປີ ແລະ ຈະຖືກປັບໃໝແຕ່ 100.000 ກີບຫາ 10.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 150. ການປອມແປງຕາຊິງ ຫລື ການວັດແທກ**

ບຸກຄົນຜູ້ໃດ ຫາກໄດ້ຫລັກໂລບການຊຶ່ງ, ການຜອງ, ການວັດແທກໃນເວລາຊື້ຂາຍ, ແລກປ່ຽນ ຫລື ໃຊ້ຊິງ,ເຄື່ອງຜອງ,ເຄື່ອງວັດແທກທີ່ດັດແປງ ຫລື ທີ່ບໍ່ໄດ້ມາດຕະຖານ ເພື່ອຫລັກໂລບເອົາສິນຄ້າ ຫລື ເງິນ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສອງປີ ແລະ ຈະຖືກປັບໃໝແຕ່ 100.000 ກີບ ຫາ 3.000.000 ກີບ.

**ມາດຕາ 151. ການປອມແປງເຊັກ, ການໃຊ້ເຊັກ ຫລື ພັນທະບັດອື່ນໂດຍບໍ່ຖືກຕ້ອງຕາມກົດໝາຍ**

ບຸກຄົນຜູ້ໃດ ຫາກໄດ້ປອມແປງເຊັກ ຫລື ພັນທະບັດອື່ນ ເພື່ອແລກປ່ຽນເອົາເງິນຕາຈາກ ທະນາຄານ, ແລກປ່ຽນເອົາສິນຄ້າ ຫລື ນຳໃຊ້ ໃນຮູບການອື່ນ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ຫລື ຈະຖືກປັບໃໝຕາມລະບຽບການຂອງທະນາຄານ.

ບຸກຄົນຜູ້ໃດ ຫາກໄດ້ໃຊ້ເຊັກທີ່ບໍ່ມີເງິນ, ໃຊ້ເຊັກເກີນຈຳນວນເງິນທີ່ຕົນໄດ້ຝາກຢູ່ທະນາຄານ ຫລື ຊື້ຂາຍ ແລະ ແລກປ່ຽນເຊັກໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສາມປີ ຫລື ຈະຖືກປັບໃໝຕາມລະບຽບການຂອງທະນາຄານ.

**ມາດຕາ 152. ການລະເມີດລະບຽບການກ່ຽວກັບລະບອບພາສີອາກອນຂອງລັດ**

ບຸກຄົນຜູ້ໃດ ຫາກໄດ້ລະເມີດລະບຽບການກ່ຽວກັບລະບອບພາສີອາກອນຂອງລັດ ເຊັ່ນ: ພາສີທີ່ດິນ, ພາສີຊັບພະຍາກອນ, ພາສີຂາອອກ-ຂາເຂົ້າ, ອາກອນພາຍໃນ ແລະ ຄ່າທຳນຽມຕ່າງໆ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສາມປີ ແລະ ຈະຖືກປັບໃໝຕາມລະບຽບການກ່ຽວກັບລະບອບພາສີອາກອນຂອງລັດ.

**ໝວດທີ 8**

**ວ່າດ້ວຍການກະທຳຜິດຂອງພະນັກງານຕໍ່ໜ້າທີ່ຮັບຜິດຊອບ.**

**ມາດຕາ 153. ການສວຍໃຊ້ອຳນາດ**

ພະນັກງານຜູ້ໃດ ຫາກອີງໃສ່ອຳນາດ, ຕຳແໜ່ງ, ໜ້າທີ່ຂອງຕົນໄດ້ຫາຜົນປະໂຫຍດສ່ວນຕົວຊຶ່ງເປັນການກໍ່ຄວາມເສັຽຫາຍແກ່ຜົນປະໂຫຍດຂອງລັດ, ສັງຄົມ ຫລື ສິດ ແລະ ຜົນປະໂຫຍດຂອງພົນລະເມືອງ ຈະຖືກລົງໂທດຕັດອິດສະລະພາບ ແຕ່ສາມເດືອນ ຫາ ສອງ ປີ ແລະ ຈະຖືກປັບໃໝ ແຕ່ 300.000 ກີບ ຫາ 3.000.000 ກີບ.

ໃນກໍລະນີທີ່ການສວຍໃຊ້ອຳນາດໄດ້ເຮັດໃຫ້ມີຄວາມເສັຽຫາຍຢ່າງຫລວງຫລາຍ ຈະຖືກລົງໂທດຕັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 1.000.000 ກີບ ຫາ 50.000.000 ກີບ.

**ມາດຕາ 154. ການໃຊ້ອຳນາດເກີນຂອບເຂດ**

ພະນັກງານຜູ້ໃດໂດຍເຈດຕະນາ ຫາກໄດ້ປະຕິບັດໜ້າທີ່ເກີນຂອບເຂດອຳນາດທີ່ລະບຽບກົດໝາຍໄດ້ກຳນົດໄວ້ ຊຶ່ງກໍ່ຄວາມເສັຽຫາຍແກ່ຜົນປະໂຫຍດຂອງລັດ, ສັງຄົມ ຫລື ສິດ ແລະ ຜົນປະໂຫຍດຂອງພົນລະເມືອງ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສາມປີ ແລະ ຈະຖືກປັບໃໝແຕ່ 500.000 ກີບຫາ 5.000.000ກີບ.

ໃນກໍລະນີທີ່ໄດ້ໃຊ້ອຳນາດເກີນຂອບເຂດດ້ວຍການໃຊ້ຄວາມຮຸນແຮງ, ໃຊ້ອາວຸດ, ດ້ວຍການທໍລະມານ, ດ້ວຍການໃຊ້ວາຈາ ຫລື ການກະທຳທີ່ຫຼາຍຊ້າພາໃຫ້ເສື່ອມເສັງກຽດ ແລະ ສັກສີຂອງຜູ້ຖືກເສັງຫາຍ ຈະຖືກລົງໂທດຕັດອິດສະລະພາບແຕ່ ສາມປີ ຫາ ຫ້າປີ ແລະ ຈະຖືກປັບໄໝ ແຕ່ 2.000.000 ກີບ ຫາ 7.000.000 ກີບ.

**ມາດຕາ 155. ການປະລະໜ້າທີ່**

ພະນັກງານຜູ້ໃດ ຫາກໄດ້ປະລະໜ້າທີ່ວຽກງານຂອງຕົນ ໂດຍເຈດຕະນາຊຶ່ງເປັນການກໍ່ຄວາມເສັງຫາຍແກ່ ການເຄື່ອນໄຫວວຽກງານຂອງລັດຫລືຂອງສັງຄົມ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໄໝ ແຕ່ 200.000 ກີບ ຫາ 3.000.000 ກີບ.

**ມາດຕາ 156. ຄວາມເລີ່ມເລີ້ມໃນການປະຕິບັດໜ້າທີ່**

ພະນັກງານຜູ້ໃດ ຫາກບໍ່ປະຕິບັດໜ້າທີ່ວຽກງານທີ່ຕົນໄດ້ຮັບມອບໝາຍ ຫລື ໄດ້ປະຕິບັດໜ້າທີ່ວຽກງານດັ່ງກ່າວ ໂດຍຂາດຄວາມເອົາໃຈໃສ່, ຂາດນ້ຳໃຈຮັບຜິດຊອບ ຊຶ່ງພາໃຫ້ເກີດຄວາມເສັງຫາຍແກ່ຜົນປະໂຫຼດຂອງລັດ, ສັງຄົມ ຫລື ສິດ ແລະ ຜົນປະໂຫຼດຂອງພົນລະເມືອງ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໄໝ ແຕ່ 100.000 ກີບຫາ 1.000.000 ກີບ.

**ມາດຕາ 157. ການຮັບສິນບົນ ແລະ ການໃຫ້ສິນບົນ**

ພະນັກງານຜູ້ໃດ ຫາກໄດ້ທວງເອົາ, ຂໍເອົາ, ຮັບເອົາ ຫລື ຕົກລົງຮັບເອົາສິນບົນຈາກຜູ້ອື່ນດ້ວຍການໃຊ້ໜ້າທີ່ຕໍາແໜ່ງຂອງຕົນ ເພື່ອຜົນປະໂຫຼດຂອງຜູ້ໃຫ້ສິນບົນ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ສາມປີ ແລະ ຈະຖືກປັບໄໝເທົ່າກັບຈຳນວນເງິນ ຫລື ມູນຄ່າຂອງສິນບົນ.

ຜູ້ໃຫ້ສິນບົນ ຫລື ຜູ້ຕົກລົງໃຫ້ສິນບົນແກ່ພະນັກງານ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສອງປີ ແລະ ຈະຖືກປັບໄໝເທົ່າກັບຈຳນວນເງິນ ຫລື ມູນຄ່າຂອງສິນບົນ.

ໃນກໍລະນີທີ່ສິນບົນນັ້ນ ຫາກເປັນຈຳນວນຫລວງຫລາຍ ຜູ້ຮັບ ແລະ ຜູ້ໃຫ້ສິນບົນ ຈະຖືກລົງໂທດຕັດອິດສະລະພາບແຕ່ ສາມປີ ຫາ ຫ້າປີ ແລະ ຈະຖືກປັບໄໝສອງເທົ່າ ຂອງຈຳນວນເງິນ ຫລື ມູນຄ່າຂອງສິນບົນ.

ຜູ້ເປັນສື່ກາງໃນການຮັບສິນບົນ ແລະ ໃນການໃຫ້ສິນບົນ ຈະຖືກລົງໂທດຕັດອິດສະລະພາບແຕ່ ຫົກເດືອນ ຫາ ສອງປີ ແລະ ຈະຖືກປັບໄໝເທົ່າກັບຈຳນວນເງິນ ຫລື ມູນຄ່າຂອງສິນບົນ.

ຜູ້ທີ່ໃຫ້ສິນບົນຍ້ອນຖືກບັງຄັບ, ຂົ່ມຂູ່ ແລະ ພາຍຫລັງທີ່ໄດ້ໃຫ້ສິນບົນແລ້ວຈິງໃຈໄປລາຍງານຕໍ່ເຈົ້າໜ້າທີ່ ຈະບໍ່ຖືວ່າເປັນຜູ້ກະທຳຜິດໃນສະຖານໃຫ້ສິນບົນ.

**ໝວດທີ 9**

**ວ່າດ້ວຍການກະທຳຜິດຕໍ່ລະບຽບການບໍລິຫານ ແລະ ການຍຸຕິທຳ**

**ມາດຕາ 158. ການຂັດຂວາງການປະຕິບັດວຽກງານຂອງເຈົ້າໜ້າທີ່**

ບຸກຄົນຜູ້ໃດ ຫາກໄດ້ໃຊ້ການນາບຊູ່ ຫລື ໃຊ້ຄວາມຮຸນແຮງ ເພື່ອຂັດຂວາງເຈົ້າໜ້າທີ່ ຊຶ່ງປະຕິບັດວຽກງານຂອງລັດ ຫລື ສັງຄົມ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະ ຈະຖືກ ປັບໃໝແຕ່ 200.000 ກີບ ຫາ 2.000.000 ກີບ.

ໃນກໍລະນີທີ່ມີການໃຊ້ຄວາມຮຸນແຮງ ຊຶ່ງເຮັດໃຫ້ເຈົ້າໜ້າທີ່ໄດ້ຮັບບາດເຈັບ ຈະຖືກລົງ ໂທດຕັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝແຕ່ 300.000 ກີບ ຫາ 3.000.000 ກີບ.

ໃນກໍລະນີທີ່ມີການໃຊ້ຄວາມຮຸນແຮງ ຊຶ່ງເຮັດໃຫ້ເຈົ້າໜ້າທີ່ເສຍອົງຄະ ຫລື ເສຍຊີວິດ ຈະ ຖືກລົງໂທດຕັດອິດສະລະພາບແຕ່ ຫ້າປີ ຫາ ຊາວປີ ແລະ ຈະຖືກປັບໃໝແຕ່ 1.000.000 ກີບ ຫາ 10.000.000 ກີບ ຫລື ຕັດອິດສະລະພາບ ຕະຫລອດຊີວິດ ຫລື ປະຫານຊີວິດ.

**ມາດຕາ 159. ການໝົ່ນປະໝາດເຈົ້າໜ້າທີ່**

ບຸກຄົນຜູ້ໃດ ຫາກໄດ້ກະທຳ, ໃຊ້ວາຈາແນວຫຼາຍຊ້າ ຫລື ໄດ້ຫາຄວາມບໍ່ຈິງໃສ່ເຈົ້າໜ້າ ທີ່ເພື່ອເຮັດໃຫ້ເສັ້ນຊື່ສຽງ, ເສັ້ນບົດບາດ ຊຶ່ງເຮັດໃຫ້ຂາດຄວາມໄວ້ເນື້ອເຊື່ອໃຈຈາກປະຊາຊົນ ຈະ ຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະຈະຖືກປັບໃໝແຕ່ 100.000 ກີບ ຫາ 1.000.000 ກີບ.

**ມາດຕາ 160. ການທຳລາຍ, ການຊຸກເຊື່ອງເອກະສານ, ຕາປະທັບ**

ບຸກຄົນຜູ້ໃດໂດຍເຈດຕະນາ ຫາກໄດ້ທຳລາຍ, ຊຸກເຊື່ອງເອກະສານທາງລັດຖະການ, ຕາປະທັບ, ເຮັດໃຫ້ເອກະສານທາງລັດຖະການ, ຕາປະທັບດັ່ງກ່າວເສຍຫາຍ ຫລື ໃຊ້ການບໍ່ໄດ້ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝ ແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ແມ່ນເອກະສານສຳຄັນ ຊຶ່ງພາໃຫ້ມີຜົນເສັ້ນຫາຍຢ່າງຫລວງຫລາຍ ຈະຖືກ ລົງໂທດຕັດອິດສະລະພາບ ແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝ ແຕ່ 300.000 ກີບ ຫາ 3.000.000ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 161. ການປອມແປງເອກະສານ ຫລື ການໃຊ້ເອກະສານປອມ**

ບຸກຄົນຜູ້ໃດ ຫາກໄດ້ປອມແປງເອກະສານ, ລາຍເຊັນ, ຕາປະທັບ, ໄດ້ຕັດ ຫລື ເພີ່ມຂໍ້ ຄວາມໃດ ຂໍ້ຄວາມໜຶ່ງໃນເອກະສານ ຈະຖືກລົງໂທດຕັດອິດສະລະພາບແຕ່ ສາມເດືອນ ຫາ ສອງປີ ແລະ ຈະຖືກປັບໃໝແຕ່ 200.000 ກີບຫາ 2.000.000 ກີບ.

ບຸກຄົນຜູ້ໃດ ຫາກຮູ້ວ່າແມ່ນເອກະສານປອມ ແລ້ວຍັງນຳເອົາໄປໃຊ້ ຈະຖືກລົງໂທດດັດອິດສະລະພາບ ແຕ່ ສາມເດືອນ ຫາ ສອງ ປີ ແລະ ຈະຖືກປັບໃໝ ແຕ່ 200.000 ກີບ ຫາ 2.000.000 ກີບ.

ໃນກໍລະນີທີ່ການປອມແປງເອກະສານ ຫລື ການໃຊ້ເອກະສານປອມ ຫາກພາໃຫ້ມີຜົນເສັງຫາຍຢ່າງຫລວງຫລາຍ ຈະຖືກລົງໂທດດັດອິດສະລະພາບ ແຕ່ ສອງປີ ຫາ ຫ້າປີ ແລະ ຈະຖືກປັບໃໝ ແຕ່ 500.000 ກີບຫາ 10.000.000 ກີບ.

**ມາດຕາ 162. ການເຂົ້າບວດໂດຍບໍ່ໄດ້ຮັບອະນຸຍາດ**

ບຸກຄົນຜູ້ໃດ ຫາກໄດ້ເຂົ້າບວດເປັນພິກຂຸ, ສາມະເນນໂດຍບໍ່ໄດ້ຮັບອະນຸຍາດຈາກອຳນາດການປົກຄອງ ຈະຖືກລົງໂທດດັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບໃໝ ແຕ່ 50.000 ກີບ ຫາ 100.000 ກີບ.

ພະສົງທີ່ໄດ້ຮັບບວດໃຫ້ບຸກຄົນໃດໜຶ່ງ ໂດຍບໍ່ໄດ້ຮັບອະນຸຍາດ ຈະຖືກລົງໂທດໃນສະຖານດຽວກັນ.

**ມາດຕາ 163. ການຫາຄວາມບໍ່ຈິງໃສ່ຜູ້ອື່ນ**

ບຸກຄົນຜູ້ໃດໂດຍເຈດຕະນາ ເພື່ອປັກຫ້າທຳລາຍຜູ້ອື່ນໄດ້ແຈ້ງຄວາມບໍ່ຈິງ ຕໍ່ເຈົ້າໜ້າທີ່ເພື່ອໃຫ້ດຳເນີນຄະດີ ຫລື ຈັບກຸມຜູ້ນັ້ນ ຈະຖືກລົງໂທດດັດອິດສະລະພາບ ແຕ່ ໜຶ່ງປີ ຫາ ສາມປີ ແລະ ຈະຖືກປັບໃໝ ແຕ່ 300.000 ກີບ ຫາ 3.000.000 ກີບ.

**ມາດຕາ 164. ການໃຫ້ການເທັດ**

ພະຍານ, ຜູ້ຖືກເສັງຫາຍ, ຜູ້ຊ່ຽວຊານ, ຜູ້ແປພາສາ ໂດຍເຈດຕະນາໄດ້ໃຫ້ການ, ໃຫ້ຄຳເຫັນ ຫລື ແບບຖືກຕາມ ຄວາມຈິງຕໍ່ສານ ຫລື ຕໍ່ເຈົ້າໜ້າທີ່ ເພື່ອຜົນປະໂຫຍດອັນໃດອັນໜຶ່ງ ຈະຖືກລົງໂທດດັດອິດສະລະພາບ ແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝ ແຕ່ 200.000 ກີບ ຫາ 5.000.000 ກີບ.

ບຸກຄົນຜູ້ໃດ ຫາກໄດ້ຕົກລົງວ່າຈະມອບເງິນ, ວັດຖຸສິ່ງຂອງ ຫລື ຈະທຳຜົນປະໂຫຍດອັນໃດອັນໜຶ່ງແກ່ບຸກຄົນທີ່ກ່າວມາເທິງນີ້ເພື່ອໃຫ້ການເທັດ ຈະຖືກລົງໂທດດັດອິດສະລະພາບ ແຕ່ ໜຶ່ງປີ ຫາ ຫ້າປີ ແລະ ຈະຖືກປັບໃໝ ແຕ່ 200.000 ກີບ ຫາ 5.000.000 ກີບ.

**ມາດຕາ 165. ການປິດບັງການກະທຳຜິດ**

ບຸກຄົນຜູ້ໃດ ຫາກໄດ້ຮູ້ ຫລື ໄດ້ເຫັນການກະທຳຜິດຂອງຜູ້ອື່ນ ແລ້ວ ບໍ່ລາຍງານຕໍ່ເຈົ້າໜ້າທີ່ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ສອງປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝແຕ່ 200.000 ກີບ ຫາ 2.000.000 ກີບ.

**ມາດຕາ 166. ການຊຸກເຊື່ອງຜູ້ກະທຳຜິດ**

ບຸກຄົນຜູ້ໃດໂດຍບໍ່ໄດ້ຕົກລົງ ໃຫ້ຄຳໝັ້ນສັນຍາກັບຜູ້ກະທຳຜິດໄວ້ກ່ອນແລ້ວ ຫາກໄດ້ຊຸກເຊື່ອງ ຫລື ໃຫ້ຄວາມຊ່ວຍເຫລືອແກ່ຜູ້ກະທຳຜິດ ເພື່ອໃຫ້ໝັ້ນຈາກການຈັບກຸມ ຫລື ຈາກການດຳເນີນຄະດີ ຈະຖືກລົງໂທດຕັດອິດສະລະພາບ ແຕ່ ສາມເດືອນ ຫາ ຫ້າປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກປັບໃໝ ແຕ່ 300.000 ກີບຫາ 5.000.000 ກີບ.

**ມາດຕາ 167. ການທຳລາຍຫລັກຖານ**

ບຸກຄົນຜູ້ໃດໂດຍເຈດຕະນາ ໄດ້ລົບລ້າງຮ່ອງຮອຍ, ຊຸກເຊື່ອງເອກະສານ ຫລື ວັດຖຸສິ່ງຂອງຊຶ່ງເປັນຫລັກຖານຢັ້ງຢືນການກະທຳຜິດ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກ ປັບໃໝແຕ່ 300.000 ກີບ ຫາ 5.000.000 ກີບ.

ຄວາມພະຍາຍາມກໍ່ການກະທຳຜິດ ກໍຈະຖືກລົງໂທດ.

**ມາດຕາ 168. ການຍ້າຍອກຂອງກາງ**

ບຸກຄົນຜູ້ໃດທີ່ມີໜ້າທີ່ຮັບຜິດຊອບປົກປັກຮັກສາຊັບ ຫລື ວັດຖຸສິ່ງຂອງ ຊຶ່ງເປັນຂອງກາງນັ້ນຫາກໄດ້ຂາຍ, ຊຸກເຊື່ອງ, ເຈືອດຈຳ, ນຳໃຊ້, ສັບປ່ຽນ ຫລື ໄດ້ເຮັດໃຫ້ຂອງກາງເສຍຫາຍ ຫລື ອື່ນໆໂດຍບໍ່ຖືກຕ້ອງຕາມກົດໝາຍ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ຫລື ດັດສ້າງໂດຍບໍ່ຕັດອິດສະລະພາບ ແລະ ຈະຖືກ ປັບໃໝ ແຕ່ 200.000 ກີບ ຫາ 10.000.000 ກີບ.

**ມາດຕາ 169. ການໂຕນໜີຈາກຄ້າຍຄຸມຂັງ ຫລື ຄ້າຍດັດສ້າງ**

ບຸກຄົນຜູ້ໃດຫາກໄດ້ໂຕນໜີຈາກຄ້າຍຄຸມຂັງ ຫລື ຄ້າຍດັດສ້າງໃນເວລາດຳເນີນຄະດີ ຫລື ໃນເວລາປະຕິບັດໂທດ ຈະຖືກລົງໂທດຕັດອິດສະລະພາບ ແຕ່ ຫົກເດືອນ ຫາ ສາມປີ ແລະ ຈະຖືກປັບໃໝ ແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ໂຕນໜີຈາກຄ້າຍຄຸມຂັງ ຫລື ຄ້າຍດັດສ້າງ ໂດຍໃຊ້ຄວາມຮຸນແຮງຕໍ່ເຈົ້າໜ້າທີ່ ຈະຖືກລົງໂທດຕັດອິດສະລະພາບ ແຕ່ ສາມປີ ຫາ ຫ້າປີ ແລະ ຈະຖືກປັບໃໝ ແຕ່ 500.000 ກີບ ຫາ 5.000.000 ກີບ.

**ມາດຕາ 170. ການກໍ່ຄວາມວຸ້ນວາຍໃນຄ້າຍຄຸມຂັງ ຫລື ຄ້າຍດັດສ້າງ**

ບຸກຄົນຜູ້ໃດ ຫາກໄດ້ກໍ່ຄວາມວຸ້ນວາຍ, ທຳລາຍລະບຽບພາຍໃນຂອງຄ້າຍຄຸມຂັງ ຫລື ຄ້າຍດັດສ້າງ ຈະຖືກ ລົງໂທດດັດອິດສະລະພາບ ແຕ່ ສາມເດືອນ ຫາ ສາມປີ ແລະ ຈະຖືກປັບ ໃໝ່ແຕ່ 100.000 ກີບ ຫາ 5.000.000ກີບ.

**ມາດຕາ 171. ການທຸບຕີທໍລະມານຜູ້ຖືກຫາ ຫລື ນັກໂທດ**

ບຸກຄົນຜູ້ໃດ ຫາກໄດ້ທຸບຕີທໍລະມານ, ໃຊ້ມາດຕະການ ຫລື ມີການກະທຳອື່ນໆ ທີ່ບໍ່ຖືກ ຕ້ອງຕາມກົດໝາຍຕໍ່ຜູ້ຖືກຫາ ຫລື ນັກໂທດໃນເວລາຈັບຕົວ, ໃນເວລາດຳເນີນຄະດີ ຫລື ໃນເວ ລາປະຕິບັດໂທດ ຈະຖືກລົງໂທດດັດອິດສະລະພາບ ແຕ່ ສາມເດືອນ ຫາ ສາມປີ ຫລື ດັດສ້າງ ໂດຍບໍ່ຕັດອິດສະລະພາບ ແລະ ຈະຖືກປັບໃໝ ແຕ່ 300.000 ກີບ ຫາ 2.000.000 ກີບ

**ມາດຕາ 172. ການເຮັດໃຫ້ຜູ້ຖືກຫາ ຫລື ນັກໂທດໂຕນໜີ**

ບຸກຄົນຜູ້ໃດດ້ວຍຄວາມປະໝາດ, ຄວາມເລີ່ມເລີ້ ຫາກໄດ້ເຮັດໃຫ້ຜູ້ຖືກຫາ ຫລື ນັກ ໂທດໂຕນໜີໃນເວລາຮັກສາ, ປ້ອງກັນຫລື ໃນເວລາໂຍກຍ້າຍຜູ້ຖືກຫາ ຫລື ນັກໂທດ ຈະຖືກລົງ ໂທດດັດອິດສະລະພາບ ແຕ່ ສາມເດືອນ ຫາ ສອງປີ ແລະ ຈະຖືກປັບໃໝ ແຕ່ 100.000 ກີບ ຫາ 1.000.000 ກີບ.

ໃນກໍລະນີທີ່ຜູ້ກະທຳຜິດ ຫາກໄດ້ເຮັດໃຫ້ຜູ້ຖືກຫາ ຫລືນັກໂທດໂຕນໜີໂດຍເຈດຕະນາ ຈະຖືກລົງໂທດດັດອິດສະລະພາບ ແຕ່ ສາມປີ ຫາ ເຈັດປີ ແລະ ຈະຖືກປັບໃໝແຕ່ 500.000 ກີບ ຫາ 10.000.000 ກີບ.

**ມາດຕາ 173. ການບໍ່ປະຕິບັດຄຳຕັດສິນ ຫລືຄຳສັ່ງຂອງສານ**

ບຸກຄົນຜູ້ໃດ ຫາກບໍ່ປະຕິບັດຄຳສັ່ງ, ຄຳຊີ້ຂາດ, ຄຳຕັດສິນ ຫລືຄຳພິພາກສາ ຫລື ໝາຍ ຮຽກຂອງສານ ຈະຖືກລົງໂທດດັດອິດສະລະພາບ ແຕ່ ສາມເດືອນ ຫາ ໜຶ່ງປີ ແລະ ຈະຖືກປັບ ໃໝ່ແຕ່ 100.000 ກີບ ຫາ 5.000.000 ກີບ.

**ໝວດທີ 10 (ໃໝ່)  
ວ່າດ້ວຍອາຊະຍາກຳພິເສດ**

**ມາດຕາ 174(ໃໝ່). ການສໍ້ລາດບັງຫລວງ**

ພະນັກງານນຳພາ, ພະນັກງານຄຸ້ມຄອງ, ພະນັກງານວິຊາການ, ພະນັກງານລັດວິສາຫະກິດ, ລັດຖະກອນ, ທະຫານ, ຕຳຫລວດ ລວມທັງນາຍບ້ານ ແລະ ຜູ້ໄດ້ຮັບມອບສິດ, ໜ້າທີ່ໃດໜຶ່ງຈາກ ທາງການ ຫາກໄດ້ສວຍໃຊ້ຖານະ, ຕຳແໜ່ງ, ສິດອຳນາດ , ໜ້າທີ່ຂອງຕົນເພື່ອຍ້າຍອກ, ສໍ້ໂກງ, ຮັບ ສິນບິນ, ສວຍໃຊ້ຊັບຂອງລັດ ຫລື ລວມໝູ່, ໃຊ້ອຳນາດເກີນຂອບເຂດ ເພື່ອຫາຜົນປະໂຫຼດໃຫ້ຕົນ

ເອງ, ຄອບຄົວ, ຍາດພີ່ນ້ອງ, ໝູ່ຄູ່, ພັກພວກ ຊຶ່ງຄ່າຄວາມເສັຽຫາຍ ໃຫ້ແກ່ຜົນປະໂຫຼດຂອງລັດ, ລວມໝູ່ ຫລື ສິດ ແລະ ຜົນປະໂຫຼດຂອງພົນລະເມືອງ ຈະຖືກລົງໂທດດັ່ງລຸ່ມນີ້ :

1. ຕັດອິດສະລະພາບ ແຕ່ໜຶ່ງປີ ຫາ ສອງປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງ ມູນຄ່າຄວາມເສັຽຫາຍ ແຕ່ 1.000.000 ກີບ ຫາ 20.000.000 ກີບ;
2. ຕັດອິດສະລະພາບ ເກີນກວ່າ ສອງປີ ຫາ ສີ່ປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງ ມູນຄ່າຄວາມເສັຽຫາຍ ເກີນກວ່າ 20.000.000 ກີບ ຫາ 50.000.000 ກີບ;
3. ຕັດອິດສະລະພາບ ເກີນ ກວ່າ ສີ່ປີ ຫາ ຫົກປີ ແລະ ຈະຖືກປັບໃໝໜຶ່ງສ່ວນຮ້ອຍ(1%) ຂອງ ມູນຄ່າຄວາມເສັຽຫາຍ ເກີນກວ່າ 50.000.000 ກີບ ຫາ 100.000.000 ກີບ;
4. ຕັດອິດສະລະພາບ ເກີນກວ່າ ຫົກປີ ຫາ ແປດປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງມູນຄ່າຄວາມເສັຽຫາຍ ເກີນກວ່າ 100.000.000 ກີບ ຫາ 300.000.000 ກີບ;
5. ຕັດອິດສະລະພາບ ເກີນກວ່າ ແປດປີ ຫາ ສິບປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງມູນຄ່າຄວາມເສັຽຫາຍ ເກີນກວ່າ 300.000.000 ກີບ ຫາ 500.000.000 ກີບ;
6. ຕັດອິດສະລະພາບ ເກີນກວ່າ ສິບປີ ຫາ ສິບສອງປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງຄວາມເສັຽຫາຍ ເກີນກວ່າ 500.000.000 ກີບ ຫາ 600.000.000 ກີບ.
7. ຕັດອິດສະລະພາບ ເກີນກວ່າ ສິບສອງປີ ຫາ ສິບສີ່ປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງມູນຄ່າຄວາມເສັຽຫາຍ ເກີນກວ່າ 600.000.000 ກີບ ຫາ 700.000.000 ກີບ;
8. ຕັດອິດສະລະພາບ ເກີນກວ່າ ສິບສີ່ປີ ຫາ ສິບຫົກປີ ແລະ ຈະຖືກປັບໃໝໜຶ່ງສ່ວນຮ້ອຍ (1%) ຂອງມູນຄ່າຄວາມເສັຽຫາຍເກີນກວ່າ 700.000.000 ກີບ ຫາ 800.000.000 ກີບ;
9. ຕັດອິດສະລະພາບ ເກີນກວ່າ ສິບຫົກ ປີ ຫາສິບແປດປີ ແລະ ຈະຖືກປັບໃໝໜຶ່ງສ່ວນຮ້ອຍ (1%)ຂອງມູນຄ່າຄວາມເສັຽຫາຍເກີນກວ່າ 800.000.000 ກີບ ຫາ 1.000.000.000 ກີບ;
10. ຕັດອິດສະລະພາບເກີນກວ່າ ສິບແປດປີ ຫາ ຊາວປີ ແລະ ຈະຖືກປັບໃໝ ໜຶ່ງສ່ວນຮ້ອຍ (1%)ຂອງມູນຄ່າຄວາມເສັຽຫາຍເກີນກວ່າ 1.000.000.000 ກີບ ຫາ 2.000.000.000 ກີບ;
11. ຕັດອິດສະລະພາບຕະຫລອດຊີວິດ ແລະ ຈະຖືກປັບໃໝ ໜຶ່ງສ່ວນຮ້ອຍ (1%) ຂອງມູນ ຄ່າຄວາມເສັຽຫາຍ ເກີນກວ່າ 2. 000. 000. 000 ກີບ ຂຶ້ນໄປ.

ຊັບສິນ ແລະ ດອກເບ້ຍທີ່ໄດ້ມາຈາກການສໍ້ລາດບັງຫລວງ ຈະຖືກຮັບເປັນຂອງລັດ ຫລື ສົ່ງ ຄືນ ການຈັດຕັ້ງ, ບຸກຄົນ ຫລື ນິຕິບຸກຄົນທີ່ເປັນເຈົ້າຂອງຊັບ.

**ມາດຕາ175(ໃໝ່). ການກະທຳທີ່ເປັນອັນຕະລາຍຕໍ່ຄວາມປອດໄພຂອງເຮືອ, ເຮືອບິນ, ກຳປັ່ນ, ລົດ, ສະໜາມບິນ, ທ່າກຳປັ່ນ ຫລື ສະຖານີລົດ**

ບຸກຄົນຜູ້ໃດຫາກມີການກະທຳທີ່ເປັນການລະເມີດລະບຽບ ແລະ ເປັນອັນຕະລາຍຕໍ່ຄວາມ ປອດໄພຂອງເຮືອ, ເຮືອບິນ, ກຳປັ່ນ, ລົດ, ສະໜາມບິນ, ທ່າກຳປັ່ນ ຫລື ສະຖານີລົດ ຊຶ່ງໄດ້ກໍ່ ຄວາມເສັຽຫາຍ ທີ່ມີມູນຄ່າແຕ່ 5.000.000 ກີບ ຫາ 20.000.000 ກີບ ຈະຖືກລົງໂທດຕັດອິດ ສະລະພາບ ແຕ່ ຫ້າປີ ຫາ ສິບປີ ແລະ ຈະຖືກປັບໃໝ ແຕ່ 5.000.000 ກີບ ຫາ 15.000.000 ກີບ.

ໃນກໍລະນີທີ່ການກະທຳຜິດນັ້ນ ຫາກໄດ້ກໍ່ຄວາມເສັຽຫາຍຢ່າງຫລວງຫລາຍ ຈະຖືກລົງໂທດ ຕັດອິດສະລະພາບແຕ່ ສິບປີ ຫາ ຊາວປີ ແລະ ຈະຖືກປັບໃໝແຕ່ 15.000.000 ກີບ ຫາ 50.000.000 ກີບ ຫລື ຕັດອິດສະລະພາບຕະຫລອດຊີວິດ ແລະ ຈະຖືກປັບໃໝແຕ່ 50.000.000 ກີບ ຫາ 150.000.000 ກີບ ຫລື ປະຫານຊີວິດ.

**ມາດຕາ 176(ໃໝ່). ການຈຳແນກ ເຜົ່າຊົນ**

ບຸກຄົນຜູ້ໃດຫາກໄດ້ແບ່ງແຍກ, ກົດກັນ, ຈຳກັດການ ເຂົ້າຮ່ວມ ຫລື ເລືອກປະຕິບັດຕໍ່ບຸກຄົນອື່ນ ເນື່ອງຈາກເຫດຜົນທາງດ້ານເຜົ່າຊົນ ຈະຖືກລົງໂທດຕັດອິດສະລະພາບ ແຕ່ ໜຶ່ງປີ ຫາ ສາມ ປີ ແລະ ຈະຖືກປັບໃໝ ແຕ່ 1.000.000 ກີບ ຫາ 3.000.000 ກີບ.

**ມາດຕາ 177(ໃໝ່). ການຈຳແນກເພດຍິງ**

ບຸກຄົນຜູ້ໃດຫາກໄດ້ຈຳແນກ, ແບ່ງແຍກ, ກົດກັນ, ຈຳກັດແມ່ຍິງເຂົ້າຮ່ວມໃນການເຄື່ອນໄຫວທາງ ດ້ານການເມືອງ, ເສດຖະກິດ, ວັດທະນະທຳ-ສັງຄົມ ແລະ ຄອບຄົວ ເນື່ອງຈາກເຫດຜົນທາງເພດ ຈະຖືກລົງໂທດຕັດອິດສະລະພາບແຕ່ໜຶ່ງປີ ຫາ ສາມປີ ແລະ ຈະຖືກປັບໃໝແຕ່ 1.000.000 ກີບ ຫາ 3.000.000 ກີບ.

**ບົດບັນຍັດສຸດທ້າຍ**

**ມາດຕາ 178. ການຈັດຕັ້ງປະຕິບັດ**

ລັດຖະບານ ແຫ່ງ ສປປ ລາວເປັນຜູ້ຈັດຕັ້ງປະຕິບັດກົດໝາຍສະບັບນີ້.

**ມາດຕາ 179. ຜົນສັກສິດ**

ກົດໝາຍສະບັບນີ້ມີຜົນສັກສິດ ພາຍຫຼັງຮ້ອຍຊາວວັນ ນັບແຕ່ວັນປະຫານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ໄດ້ອອກລັດຖະດຳລັດປະກາດໃຊ້ເປັນຕົ້ນໄປ.

ກົດໝາຍອາຍາສະບັບນີ້ ປຸງແທນກົດໝາຍອາຍາສະບັບເລກທີ 29/ສປສ, ລົງວັນທີ 23/12/89.

ຂໍ້ກຳນົດ, ບົດບັນຍັດໃດທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

ປະທານສະພາແຫ່ງຊາດ

## ຂັບສິ່ງຂອງທີ່ບໍ່ໃຫ້ຮິບ

ຂັບສິ່ງຂອງທີ່ຈຳເປັນສຳລັບຜູ້ຖືກຕັດສິນ ແລະ ບຸກຄົນຊຶ່ງຢູ່ພາຍໃຕ້ການດູແລ  
ລ້ຽງດູຂອງຜູ້ຖືກຕັດສິນ ທີ່ຈະບໍ່ຖືກຮິບມີດັ່ງຕໍ່ລົງໄປນີ້:

1. ເຮືອນຢູ່ປະຈຳຂອງຜູ້ຖືກຕັດສິນແລະຄອບຄົວຂອງຜູ້ກ່ຽວ;
2. ງົວ, ຄວາຍ, ຊ້າງ, ມ້າ, ແບ້, ແກະ, ໝູ ຖ້າຫາກມີປະເພດລະໂຕ, ສັດລ້ຽງທີ່ມີປີກ ສຳ  
ລັບບຸກຄົນທີ່ຖືເອົາການປູກຝັງ ຫລື ການລ້ຽງສັດເປັນອາຊີບ;
3. ອາຫານສຳລັບລ້ຽງສັດ ຖ້າຫາກວ່າສັດນັ້ນບໍ່ຖືກຮິບ;
4. ແນວປູກ, ອຸບປະກອນການຜະລິດ ສຳລັບບຸກຄົນທີ່ຖືເອົາການປູກຝັງເປັນອາຊີບ;
5. ວັດຖຸສິ່ງຂອງທີ່ໃຊ້ເປັນປະຈຳຂອງຜູ້ຖືກຕັດສິນ ແລະ ຂອງຄົນຊຶ່ງຢູ່ພາຍໃຕ້ການດູ  
ແລລ້ຽງດູຂອງຜູ້ຖືກຕັດສິນ:
  - ເຄື່ອງນຸ່ງ;
  - ເຄື່ອງນອນ;

- ເຄື່ອງໃຊ້ສຳລັບຄົວກິນ;
- ເຄື່ອງເຮືອນ(ຕຽງ ແລະ ຕັ້ງນັ່ງສຳລັບແຕ່ລະຄົນ, ໂຕະ, ຜູ້ໃສ່ເຄື່ອງ ແລະ ຫີບ ສຳລັບ ຄອບຄົວ);
- ເຄື່ອງຫລິ້ນເດັກນ້ອຍທຸກປະເພດ;

6. ເຄື່ອງກິນ;

7. ວັດຖຸສິ່ງຂອງທີ່ຈຳເປັນໃນການປະກອບອາຊີບຂອງຜູ້ຖືກຕັດສິນເວັ້ນເສັ້ງແຕ່ ໃນກໍລະນີທີ່ສາມໄດ້ຕັດສິນ ຫ້າມຜູ້ກ່ຽວປະກອບອາຊີບນັ້ນຕໍ່ໄປ ຫລື ວັດຖຸສິ່ງຂອງທີ່ຜູ້ຖືກຕັດສິນໃຊ້ປະກອບ ອາຊີບທີ່ບໍ່ຖືກຕ້ອງຕາມກົດໝາຍ.